

## శ్రీరామకర్ణామృతం

శ్రీరామాయ నమః

ప్రథమాశ్వాసః

శ్రీరామం త్రిజగద్గురుం సురవరం సీతామనోనాయకం  
శ్యామాంగం శశికోటిమంజువదనం వక్షోల్లసత్కైస్తుభం .  
సౌమ్యం సత్వగుణోత్తమం సుసరయూతీరే వసంతం ప్రభుం  
త్రాతారం సకలార్థసిద్ధిసహితం వందే రఘూణాం పతిం .. 1..

శ్రీరాఘవం దశరథాత్మజమప్రమేయం  
సీతాపతిం రఘువరాన్వయరత్నదీపం .  
ఆజానుబాహుమరవిందదలాయతాక్షం  
రామం నిశాచరవినాశకరం నమామి .. 2..

శ్రీరామం బలవైరినీలచికురం స్మేరాననం శ్యామలం  
కర్ణాంతాయతలోచనం సురవరం కారుణ్యపాథోనిధిం .  
శోణాంభోరుహపాదపల్లవయుగం క్షోణీతనూజాయుతం  
రాజత్కుండలగండభాగయుగలం రామం సదాఽహం భజే .. 3..

శ్రీరామం జగదేకవీరమమలం సీతామనోరంజనం  
కౌసల్యావరనందనం రఘుపతిం కాకుత్స్థవంశోద్భవం .  
లోకానామభిరామమంగలధనవ్యాపారపారాయణం  
వందేఽహం జనఘోరపాపనికరధ్వంసం విభుం రాఘవం .. 4..

శ్రీరామం జగదీశ్వరం జనకజాజానిం జనానందనం  
జంతూనాం జనకం జనార్థిహరణం లోకేశ్వరం శాశ్వతం .  
జాబాలాదిమునీశ్వరైః పరివృతం జాఙ్గ్వల్యమానం సదా  
జంఘాలం జమదగ్నిసూనుహరణం జాతానుకంపం భజే .. 5..

శ్రీరామో రఘునాయకో రఘువర్షో రఘువంశాం చిత్తో  
రాజేంద్రో రఘుపుంగవో రఘుకులత్తాంసో రఘూణాం పతిః .  
రామో రాక్షసనాశనోఽమితబలో రాకేందుపూర్ణాననో  
రాజత్కింకిణికంకణాంకితకరో రామస్సదా పాతు నః .. 6..

శ్రీరామచంద్ర కరుణాకర రాఘవేంద్ర  
రాజేంద్రచంద్ర రఘువంశసముద్రచంద్ర .  
సుగ్రీవనేత్రయుగలోత్పలపూర్ణచంద్ర  
సీతామనఃకుముదచంద్ర నమో నమస్తే .. 7..

శ్రీరామం కరుణాకరం గుణనిధిం సీతాపతిం శాశ్వతం  
పారావారగభీరమబ్జనయనం ప్రావృడ్ (బ్రాజ్) ఘనశ్యామలం .  
వీరశ్రేష్ఠమనామయం విజయినం విశ్వప్రకాశాత్మకం  
ఘోరారిప్రకరాధికప్రహరణం కోదండరామం భజే .. 8..

శ్రీరామచంద్రేతి సలక్ష్మణేతి నీలోత్పలశ్యామలకోమలేతి .  
ఆక్రోశతామస్త్యధునైవ జిహ్వో సీతాపతే రాఘవ రాఘవేతి .. 9..

శ్రీరామచంద్రే రమతాం మనో మే రమాంగవామే విపదాం విరామే .  
జితారిరామే ప్రణతారిరామే గుణాభిరామే భువనైకరామే .. 10..

శ్రీరామచంద్ర రఘుపుంగవ రాజవర్య  
రాజేంద్రరాజ సురనాయక రాఘవేశ .  
రాజాధిరాజ రఘునందన రామభద్ర  
దాసోఽస్మ్యహం చ భవతః శరణాగతోఽస్మి .. 11..

శ్రీరామం సరసీరుహాక్షమమలం దూర్వాంకురశ్యామలం  
విద్యుత్కృటినిభప్రభాంబరధరం వీరాసనాధిష్ఠితం .  
వామాంకోపరి సంస్థితాం జనకజామాలింగ్య తాం బాహునా  
తత్త్వం చాపరపాణినా మునిగణానాజ్ఞాపయంతం భజే .. 12..

శ్రీరామః సకలేశ్వరో మమ పితా మాతా చ సీతా మమ  
భ్రాతాఽజశ్చ సఖా ప్రభంజనసుతః పత్నీ విరక్తిః ప్రియా .  
విశ్వామిత్రవిభీషణప్రభృతయో మిత్రాణి బోధః సుతో  
భక్తిః శ్రీహరిసంగతా రతిసుఖం వైకుంఠమస్మత్పదం .. 13..

శ్రీరామామలపుండారికనయన శ్రీరామ సీతాపతే  
గోవిందాచ్యుత నందనందన ముకుందానంద దామోదర .  
విష్ణో రాఘవ వాసుదేవ నృహరే దేవోఘచూడామణే  
సంసారార్ణవకర్ణధారక హరే కృష్ణాయ తుభ్యం నమః .. 14..

రామం లక్ష్మణపూర్వజం రఘువరం సీతాపతిం సుందరం  
కాకుత్స్థం కరుణాకరం గుణనిధిం విప్రప్రియం ధార్మికం .  
రాజత్కుండలమండితాననరుచిం రాత్రించరధ్వంసినం  
శంపాకోటిసమానకాంతివిలసన్మాయామృగఘ్నం భజే .. 15..

రామం రత్నకిరీటకుండలధరం కేయూరహారాన్వితం  
సీతాలంకృతవామభాగమమలం సింహాసనస్థం ప్రభుం .  
సుగ్రీవాదిసమస్తవానరనుతం సంసేవ్యమానం సదా  
విశ్వామిత్రపరాశరాదిమునిభిః సంస్తూయమానం భజే .. 16..

రామః సీతాసమేతో నివసతు హృదయే సానుజం రామమీడే  
రామేణ క్షీణపాపస్త్రివిధమపి కృతం కర్మ రామాయ దద్యాం .  
రామాదన్యం న జానే న హి కిమపి మహారామనామ్నః సమానం  
రామే పశ్యామి విశ్వం భువనమనుదినం పాహి మాం వీరరామ .. 17..

రామం రాజశిఖామణిం రఘుపతిం దేవారిదర్పాపహం  
లోకానాం హితకారిణం గుణనిధిం కారుణ్యపుణ్యోదయం .  
ముక్తావిద్రుమరత్నశోభితతనుం సౌందర్యహస్తాంబుజం  
కౌసల్యాతనయం భజామి సతతం శ్రేజానకీనాయకం .. 18..

రామం వీరాసనస్థం హృదయగతకరోదంచితజ్ఞానముద్రం  
జానున్యాసక్తహస్తం క్షితివరతనయాభూషితం వామభాగే .  
షట్కీణే వ్యాహరంతం పవనసుతయుతం మానసే మానయంతం  
సుగ్రీవే సేవ్యమానే దృఢశరధనుషా దక్షిణే లక్ష్మణేన .. 19..

రామం సౌమిత్రిమిత్రం రఘుపతిమమలం రామచంద్రం రమేశం  
రమ్యం శ్రీరాఘవేశం శుభలలితముఖం శుద్ధసత్త్వం సువీరం .  
సీతాసౌందర్యపాత్రం సురమునివినుతం నీలమిందీవరాభం  
వందే వందారుపాలం రజనిచరహరం రమ్యకోదండరామం .. 20..

రామం చందనశీతలం క్షితిసుతామోహకరం శ్రీకరం  
వైదేహీనయనారవిందమిహిరం సంపూర్ణచంద్రాననం .  
రాజానం కరుణాసమేతనయనం సీతామనఃస్యందనం

సీతాదర్పణచారుగండలలితం వందే సదా రాఘవం .. 21..

రామం శ్యామాభిరామం రవిశశినయనం కోటిసూర్యప్రకాశం  
దివ్యం దివ్యాస్త్రపాణిం శరముఖశరధిం చారుకోదండహస్తం .  
కాలం కాలాగ్నిరుద్రం రిపుకులదహనం విఘ్నవిచ్ఛేదదక్షం  
భీమం భీమాట్టహాసం సకలభయహరం రామచంద్రం భజేహం .. 22..

రామచంద్రచరితం కథామృతం లక్ష్మణాగ్రజగుణానుకీర్తనం .  
రాఘవేశ తవ పాదసేవనం సంభావంతు మమ జన్మజన్మని .. 23..

రామో మత్కులదైవతం సకరుణం రామం భజే సాదరం  
రామేణాఖిలఘోరపాపరహితో రామాయ తస్మై నమః .  
రామాన్నాస్తి జగత్తయైకసులభో రామస్య దాసోఽస్మ్యహం  
రామే ప్రీతిరతివ మే కులగురో శ్రీరామ రక్షస్య మాం .. 24..

శ్రీరామచంద్ర తవ కీర్తిసురద్రుమస్య  
తారాగణస్సమనసః ఫలమిందుబింబం .  
మూలం మహాఫణిపదం గగనం చ మధ్యం  
సర్వా దిశో భువనమండలమాలవాలం .. 25..

వైదేహీం ముదితాభిజాతపులకాం గాఢం సమాలింగయన్  
వామేన స్తనచూచుకం పులకితం వామం కరేణ స్పృశన్ .  
తత్త్వం దక్షిణపాణినా కలితయా చిన్ముద్రయా బోధయన్  
రామో మారుతిసేవితః స్మరతు మాం సామ్రాజ్యసింహాసనే .. 26..

వామాంకస్థితజానకీం పరిల(ర)సతోదండదండం కరే  
చక్రం చోర్ధ్వకరేణ బాహుయుగలే శంఖం శరం దక్షిణే .  
విభ్రాణం జలజాతపత్రనయనం భద్రాద్రిమూర్ధ్ని స్థితం  
కేయూరాదివిభూషితం రఘుపతిం రామం భజే శ్యామలం .. 27..

వామే భూమిసుతా పురస్తు హనుమాన్పశ్చాత్సుమిత్రాసుతః  
శత్రుఘ్నా భరతశ్చ పార్శ్వదలయోర్వాయాదికోణేష్వపి .  
సుగ్రీవశ్చ విభీషణశ్చ యువరాట్ తారాసుతో జాంబవాన్  
మధ్యే నీలసోరజకోమలరుచిం రామం భజే శ్యామలం .. 28..

వైదేహీసహితం సురద్రుమతలే హైమే మహామండపే  
మధ్యేపుష్పకమాసనే మణిమయే వీరాసనే సుస్థితం .  
అగ్రే వాచయతి ప్రభంజనసుతే తత్త్వం మునిభ్యః పరం  
వ్యాఖ్యాంతం భరతాదిభిః పరివృతం రామం భజే శ్యామలం .. 29..

వైదేహీం పరిరభ్య జాతపులకాం లజ్జావతీం సుస్మితాం  
కాంచీనూపురహారకంకణలసత్కర్ణావతంసోజ్జ్వలాం .  
కన్ఠూరీఘనసారచర్చితకుచాం చంద్రాననాం శ్యామలం  
కందర్పాధికసుందరం రఘుపతిం శ్రీరామచంద్రం భజే .. 30..

వైదేహీరమణం విభీషణవిభుం విష్ణుస్వరూపం హరిం  
విశ్వోత్పత్తివిపత్తిపోషణకరం విద్యాధరైరర్చితం .  
వైరిధ్వంసకరం విరించిజనకం విశ్వాత్మకం వ్యాపకం  
వ్యాసాంగీరసనారదాదిమితం వందామహే రాఘవం .. 31..

మైథిల్యా నగరే వివాహసమయే కల్యాణవేద్యంతరే  
సామంతే విమలేందురత్నఖచితే పీఠే వసంతౌ శుభే .  
శృణ్వంతౌ నిగమార్థవేదివిదుషామాశీర్గిరో రాజితౌ

పాయాస్తాం సువధూవరౌ రఘుపతీ శ్రీజానకీరాఘవౌ .. 32..

అసితకమలభాసా భాసయంతం త్రిలోకం  
దశరథకులదీపం దైవతాంభోజభానుం .  
దినకరకులబాలం దివ్యకోదండపాణిం  
కనకఖచితరత్నాలంకృతం రామమీడే .. 33..

సుస్నిగ్ధం నీలకేశం స్ఫుటమధురముఖం సుందరభూలలాటం  
దీర్ఘాక్షం చారునాసాపుటమమలమణిశ్రేణికాదంతపంక్తిం .  
వింబోష్ఠం కంబుకంఠం కఠినతరమహోరస్కమాజానుబాహుం  
ముష్టిగ్రాహ్యవలగ్నం పృథుజఘనముదారోరుజంఘాంప్రిమీడే .. 34..

వందామహే మహేశానచండకోదండఖండనం .  
జానకీహృదయానందచందనం రఘునందనం .. 35..

జానాతి రామ తవ నామరుచిం మహేశో  
జానాతి గౌతమసతీ చరణప్రభావం .  
జానాతి దోర్బలపరాక్రమమీశచాపో  
జానాత్యమోఘపటుబాణగతిం పయోధిః .. 36..

దివ్యస్యందనమధ్యగం రణరణచ్చాపాన్వితం భీషణం  
కాలాగ్నిప్రతిమానబాణకలితం ఘోరాస్తతూణీద్వయం .  
సుగ్రీవాంగదరావణానుజమరుత్పుత్రాదిసంసేవితం  
రామం రాక్షసవీరకోటిహరణం రక్తాంబుజాక్షం భజే .. 37..

బ్రహ్మాద్యామరసిద్ధజన్మభవనం యన్నాభిపంకేరుహం  
శ్రీనిర్వాణనికేతనం యదుదరం లోకైకశయ్యాగృహం .  
యద్వక్షః కమలావిలాసభవనం యన్నామ మంత్రం సతాం  
వాసాగారమఖండమండలనిధిః పాయాత్స వో రాఘావః .. 38..

శృంగారం క్షితినిందినీవిహరణే వీరం ధనుర్భంజనే  
కారుణ్యం బలిభంజనేఽద్భుతరసం సింధౌ గిరిస్థాపనే .  
హాస్యం శూర్పణఖాముఖే భయవహే బీభాత్సమాన్యాముఖే  
రోద్రం రావణమర్దనే మునిజనే శాంతం వపుః పాతు నః .. 39..

మాతా రామో మత్ప్రితా రామచంద్రో  
బ్రాతా రామో మత్సఖా రాఘవేశః .  
సర్వస్వం మే రామచంద్రో దయాలుః  
నాన్యం దైవం నైవ జానే న జానే .. 40..

మూలే కల్పద్రుమస్యాఖిలమణివిలసద్రత్నసింహాసనస్థం  
కోదండద్వంద్వబాణైర్గలితకరయుగేనార్పితం లక్ష్మణేన .  
వామాంకన్యస్తస్థితం భరతధృతమహామౌక్తికచ్ఛత్రకాంతిం  
శత్రుఘ్నం చామరాభ్యాం విలసితమనిశం రామచంద్రం భజేఽహం .. 41..

వామే కోదండదండం నిజకరకమలే దక్షిణే బాణమేకం  
పశ్చాద్భాగే చ నిత్యం దధదభిమతం సాచితూణీరభారం .  
వామేఽవామే లసద్భ్యాం సహ మిలితతనుం జానకీలక్ష్మణాభ్యాం  
రామం శ్యామం భజేఽహం ప్రణతజనమనఃఖేదవిచ్ఛేదదక్షం .. 42..

ఆంభోధరశ్యామలమంబుజాక్షం ధనుర్ధరం వీరజటాకలాపం .  
పార్శ్వద్వయే లక్ష్మణమైథిలీభ్యాం నిషేవ్యమాణం ప్రణమామి రామం .. 43..

కోదండదీక్షాగురుమప్రమేయం సలక్ష్మణం దాశరథిం దయాలుం .  
ఆజానుబాహుం జగదేకవీరం అనాథనాథం రఘునాథమీదే .. 44..

కర్పూరాంగవిలేపనం రఘువరం రాజీవనేత్రం ప్రభుం  
కస్తూరీనికరాకృతిం ఖరధృతిప్రధ్వంసినం శ్రీహరిం .  
కందర్పాయుతకోటిసుందరతనుం కామారిసేవ్యం గురుం  
కాంతాకామదమప్రమేయమమలం సీతాసమేతం భజే .. 45..

నీలాబ్జ(బ్జ) వృందసదృశం పరిపూర్ణదేహం  
దిక్పాలకాదిసురసేవితపాదపద్మం .  
పీతాంబరం కనకకుండలశోభితాంగం  
సీతాపతిం రఘుపతిం సతతం భజామి .. 46..

భర్గబ్రహ్మసురేంద్రముఖ్యదివిజప్రాంచత్కిరీటాగ్రసం  
సర్గానేకమణిప్రభాకరసహస్రాభం పదాంభోరుహే .  
దుర్గాసంతతసంస్తుతాంఘ్రికమలం దుర్వారకోదాండినం  
గంగాసంస్పృటమౌలిమానసహరం కల్యాణరామం భజే .. 47..

అగ్రే ప్రాంజలిమాంజనేయమనిశం వీరం చ తారాసుతం  
పార్శ్వే పంక్తిముఖానుజం పరిసరే సుగ్రీవమగ్రాసనే .  
పశ్చాల్లక్ష్మణమంతికే జనకజాం మధ్యే స్థితం రాఘవం  
చింతాతూలికయా లిఖంతి సుధియశ్చిత్రేషు పీతాంబరం .. 48..

క్షీరాంభోనిధిమధ్యవర్తిని సితే ద్వీపే సువర్ణాచలే  
రత్నోల్లాసితకల్పభూరుహతలే జాంబూనదే మండపే .  
తేజోబ్రాజితవేదికే సురుచిరే మాణిక్యసింహాసనే  
హేమాంభోరుహకర్ణికోపరితలే వీరాసనస్థం భజే .. 49..

దౌర్ధండైకకమండలీకృతమహాకోదండచండాశుగైః  
నిర్వాతై రవికోటితుల్యనిశితైర్బృహ్మాదిముఖ్యస్తుతైః .  
సుగ్రీవాదినమస్తవానరవరానాజ్ఞాపయంతం గిరా  
తత్త్వం తాడయ తాడయేత్యనుపదం శ్రీరామచంద్రం భజే .. 50..

భూకంపం జనయన్నభో విదలయన్నంభోనిధిం క్షోభయన్  
దైతేయాంశ్చ విమర్దయన్ గిరివరాన్ భిందన్ దిశః పూరయన్ .  
వైదేహీమపి మోదయన్ సకలగీర్వాణాన్ శిరః కంపయన్  
కల్యాణో రఘురామబాణవిలసత్కీదండచండధ్వనిః .. 51..

విమలకమలనేత్రం విస్ఫురన్నీలగాత్రం  
తపనకులపవిత్రం దానవధ్వాంతమిత్రం .  
భువనశుభచరిత్రం భూమిపుత్రీకలత్రం  
దశరథవరపుత్రం నౌమి రామాఖ్యమిత్రం .. 52..

జననీ జానకీ సాక్షాజ్ఞానకో రఘునందనః .  
లక్ష్మణో మిత్రమస్మాకం కో విచారః కుతో భయం ..

జనకో రామచంద్రో మే జననీ జనకాత్మజా .  
హనుమత్ప్రముఖాస్సర్వే హరయో మమ బాంధవాః .. 53..

జగతి విశదమంత్రం జానకీప్రాణమంత్రం  
విబుధవినుతమంత్రం విశ్వవిఖ్యాతమంత్రం .  
దశరథసుతమంత్రం దైత్యసంహారమంత్రం  
రఘుపతినిజమంత్రం రామరామేతి మంత్రం .. 54..



సీతాయా దక్షిణే పార్శ్వే లక్ష్మణస్య చ పార్శ్వతః .  
తన్మధ్యే రాఘవం వందే ధనుర్బాణధరం హరిం .. 55..

చంద్రోపమం మలయచందనచర్చితాంగం  
మందారపుష్పభరపూజితపాదపద్మం .  
బ్రహ్మాండ్రవంద్యమనిశం మునివృందసేవ్యం  
వందేఽరవిందనయనం రఘురామచంద్రం .. 56..

బ్రహ్మమృతానందఫలప్రదాయినం వేదాంతవిజ్ఞానసుగంధపుష్పితం .  
సీతాశుభాంగాచితబాహుశాఖినం శ్రీరామకల్పద్రుమమాశ్రయామః .. 57..

కనకనికషభాసా సీతయాలింగితాంగో  
నవకువలయధామశ్యామవర్ణోఽభిరామః .  
అభినవయుతవిద్యున్నందితో మేఘషండః  
శమయతు మమ తాపం సర్వదా రామచంద్రః .. 58..

అలం శాస్త్రాభ్యాసైరలమసకృదామ్నాయపఠనైః  
అలం తీర్థస్నానైరలమఖీలయాగవ్రతజపైః .  
అలం యోగాభ్యాసైరలమపి మహాపాతకధియా  
యదస్మాకం రామస్మరణమహిమా సా విజయతే .. 59..

సీతామనోమానసరాజహంస సంసారసంతాపహర క్షమాలో .  
శ్రీరామ ధైత్యాంతక శాంతరూప శ్రీతారకబ్రహ్మ నమో నమస్తే .. 60..

కదా వా సాకేతే విమలసరయూతీరపులినే  
సమాసీనః శ్రీమద్రఘవతిపదాబ్జే హృది భజన్ .  
అయే రామ స్వామిన్ జనకతనయావల్లభ విభో  
ప్రసీదేతి క్రోశన్నిమిషమివ నేష్యామి దివసాన్ .. 61..

కదా వా సాకేతే తరుణతులసీకాననవనే  
నివిష్టం తం పశ్యన్ సురుచిరవిశాలోర్ధ్వతిలకం .  
అయే సీతానాథ స్మృతిజనపతే దానవజయిన్  
ప్రసీదేతి క్రోశన్నిమిషమివ నేష్యామి దివసాన్ .. 62..

కదా వా సాకేతి మణిఖచితసింహాసనతలే  
సమాసీనం రామం జనకతనయాలింగితతనుం .  
అయే సీతారామ త్రుటితహరధన్విన్ రాఘవతే  
ప్రసీదేతి క్రోశన్నిమిషమివ నేష్యామి దివసాన్ .. 63..

మార్గే మార్గే శాఖినాం రత్నవేదీ  
వేద్యాం వేద్యాం కిన్నరీవృందగీతం .  
గీతే గీతే జంజులాలాపగోష్ఠీ  
గోష్ఠం గోష్ఠం త్వత్కథా రామచంద్ర .. 64..

వృక్షే వృక్షే వీక్షితాః పక్షిసంఘాః  
సంఘే సంఘే మంజులాలామోదవాక్యం .  
వాక్యే వాక్యే మంజులాలాపగోష్ఠీ  
గోష్ఠ్యాం గోష్ఠ్యాం త్వత్కథా రామచంద్ర .. 65..

శ్వేతపుష్పకమారుహ్య సీతయా సహ రాఘవ .  
సుగ్రీవాదిభవద్భక్తైర్మనోమధ్యే రమస్వ మే .. 66..

దోర్భిః ఖడ్గం త్రిశూలం డమరుమసిధనుశ్చారుబాణం కుఠారం  
శంఖం చక్రం చ ఖేటం హలముసలగదాభిండాపాలం చ పాశం .  
విద్యుద్వహ్ని చ ముష్టిం త్వభయవరకరం బిభ్రతం శుభ్రవర్ణం  
వందే రామం త్రినేత్రం సకలరిపుకులం మర్దయంతం ప్రతాపైః .. 67..

దురితతిమిరచంద్రో దుష్టకంజాతచంద్రః  
సురకువలయచంద్రః సూర్యవంశాభిచంద్రః .  
స్వజననివహచంద్రః శత్రురాజీవచంద్రః  
ప్రణతకుముదచంద్రః పాతు మాం రామచంద్రః .. 68..

కల్యాణదం కౌశికయజ్ఞపాలం కలానిధిం కాంచనశైలధీరం .  
కంజాతనేత్రం కరుణాసముద్రం కాకుత్స్థరామం కలయామ చిత్రే .. 69..

వాల్మీకిస్మృతిమందరేణ మథితస్సీతారమాసంభవః  
సుగ్రీవామరభూరుహోఽఙ్గదగజః సౌమిత్రిచంద్రోదయః .  
వాతోత్పన్నమణిర్విభీషణసుధః పౌలస్త్యహాలాహలః .  
శ్రీరామాయణదుర్ధవార్ధిరమలో భూయాత్పుఖశ్రేయసే .. 70..

రఘునందన ఏవ దైవతం నో రఘువంశోద్భవ ఏవ దైవతం నః .  
భరతారజ ఏవ దైవతం నో భగవాన్ రాఘవ ఏవ దైవతం నః .. 71..

ఉత్పల్లామలకోమలోత్పలదలశ్యామాయ రామామన-  
శ్చంద్రాయ ప్రశమాయ నిర్మలగుణారామాయ రామాత్మనే .  
ధ్యానారూఢమునీంద్రమానససరోహంసాయ సంసారవి-  
ధ్వంసాయాద్భుతతేజసే రఘుకులోత్తంసాయ పుంసే నమః .. 72..

రాజీవాయతలోచనం రఘువరం నీలోతపలశ్యామలం  
మందారాంచితమండపే సులలితే సౌర్వర్ణకే పుష్పకే .  
ఆస్థానే నవరత్నరాజిఖచితే సింహాసనే సంస్థితం  
సీతాలక్ష్మణలోకపాలసహితం వందే మునీంద్రాస్పదం .. 73..

వల్లిప్రవాలనవపల్లవపాదపద్మం  
కంజేక్షణం జలజనీలసరోరుహాభం .  
సీమంతినీనయనమోహనమూలమంత్రం  
రామం నమామి మునిమానసరాజహంసం .. 74..

అలం వివాదేన న మానుషోఽయం రామాత్మనా రాక్షసమర్దనాయ .  
భుజంగశయ్యాం పరిముచ్య సాక్షాన్నారాయణో భూతలమాజగామ .. 75..

లోకత్రాణానుకారీ దశవదనశిరఃపంక్తివిచ్ఛేదకారీ  
లంకాలంకారహారీ భృగుతనయమనస్సర్వగర్వాపహరీ .  
సీతాసీమంతకారీ మణిమయముకుటో దివ్యకోదండధారీ  
శ్రీరామః పాపహరీ శమయతు దురితం భూమిభారాపహరీ .. 76..

బ్రహ్మాదియోగమునిపూజితసిద్ధమంత్రం  
దారిద్ర్యదుఃఖభవరోగవినాశమంత్రం .  
సంసారసాగరసముత్తరణైకమంత్రం .  
వందే మహాభయహరం రఘురామమంత్రం .. 77..

శత్రుచ్ఛేదైకమంత్రం సరసముపనిషద్వాక్యసంపూజ్యమంత్రం  
సంసారోత్తారమంత్రం సముచితసమయే సంగనిర్వాణమంత్రం .  
సర్వైశ్వర్యైకమంత్రం వ్యసనభుజగసందష్టసంతాణమంత్రం  
జిహ్వశ్రీరామమంత్రం జపతు జపతు మే జన్మసాఫల్య మంత్రం .. 78..

ఆకర్ణమారూఢధనుర్గుణాఢ్యం బ్రహ్మస్తముండీకృతరాక్షసేంద్రం .  
రథాధిరూఢం రణరంగధీరం రామం భజే రక్తసరోరుహాక్షం .. 79..

ఏతౌ తౌ దశకంఠకంఠకదలీకాంతారకాంతిచ్చిదౌ  
వైదేహీకుచకుంభకుంకుమరజః పంకారుణాలంకృతౌ .  
విశ్వత్రాణనిదానసాధుసరసప్రారంభయూషా భుజౌ  
దేయాస్తామురువిక్రమౌ రఘుపతేః శ్రేయాంసి భూయాంసి నః .. 80..

వామాంకోపరి సంస్థితావనిసుతామాముక్తభూషోజ్జ్వలాం  
పశ్యంతం పరిపూర్ణచంద్రవదనం భ్రాజత్కిరీటోజ్జ్వలం .  
ఆసీనం నవరత్నరాజిఖచితే సింహాసనే రాఘవం  
సుగ్రీవాంగదలక్ష్మణానిలసుతైరాసేవ్యమానం భజే .. 81..

జానశ్యాః కమలామలాంజలిపుటే యాః పద్మరాగాయితాః  
న్యస్తా రాఘవమస్తకే తు విలసత్కుందప్రసూనాయితాః .  
ప్రస్తాః శ్యామలకాయకాంతికలితాః యా ఇంద్రనీలాయితాః  
ముక్తాస్తాశ్శుభదా భవంతు భవతాం శ్రీరామవైవాహికాః .. 82..

నిత్యం శ్రీరామమంత్రం నిరుపమమధికం నీతిసుజ్ఞానమంత్రం  
సత్యం శ్రీరామమంత్రం సదమలహృదయే సర్వదాఽరోగ్యమంత్రం .  
స్తుత్యం శ్రీరామమంత్రం సులలితసుమనః సౌఖ్యసౌభాగ్యమంత్రం  
పఠ్యం శ్రీరామమంత్రం పవనజవరదం పాతు మాం రామమంత్రం .. 83..

వ్యామోహప్రశమౌషధం మునిమనోవృత్తిప్రవృత్త్యౌషధం  
దైత్యోన్మూలకరౌషధం భవభయప్రధ్వంసనైకౌషధం .  
భక్తానందకరౌషధం త్రిభువనే సంజీవనైకౌషధం  
శ్రేయః ప్రాప్తికరౌషధం పిబ మనః శ్రీరామమనామౌషధం .. 84..

ధ్యాయేత్ప్రాతః సురేశం రవికులతిలకం రంజితానంతలోకం  
బాలం బాలారుణాక్షం భవముఖవినుతం భావగమ్యం భవఘ్నం .  
దీప్యంతం స్వర్ణకృష్ణైర్మణిగణనికరైర్బాష్పణైరుజ్జ్వలాంగం  
కౌసల్యాదేహజాతం మమ హృదయగతం రామమీషత్స్మితాస్యం .. 85..

మధ్యాహ్నే రామచంద్రం మణిగణలలితం మందహాసావలోకం  
మార్తాండానేకభాసం మరకతనికరాకారమానందమూర్తిం .  
నీతావామాంకసంస్థం సరసిజనయనం వీతవాసో వసానం  
వందేఽహం వాసుదేవం వరశరధనుషం మానసే మే విభాంతం .. 86..

ధ్యాయేద్ద్రామం సుధాంశుం నతసకలభవారణ్యతాపప్రహరం  
శ్యామం శాంతం సురేంద్రం సురమునివినుతం కోటిసూర్యప్రకాశం .  
నీతాసౌమిత్రిసేవ్యం సురనరసుగమం దివ్యసింహాసనస్థం  
సాయాహ్నే రామచంద్రం స్మితరుచిరముఖం సర్వదా మే ప్రసన్నం .. 87..

కేయూరాంగదకంకణైర్మణిగణైర్వై రోచమానం సదా  
రాకాపర్వణి చంద్రకోటిసదృశం ఛత్రేణ వై రాజితం .  
హేమస్తంభసహస్రఘోడశయుతే మధ్యే మహామండపే  
దేవేశం భరతాదిభిః పరివృతం రామం భజే శ్యామలం .. 88..

విహాయ కోదండమిమం ముహూర్తం గృహాణ పాణౌ మణిచారువేణుం .  
మాయూరబర్హం చ నిజోత్తమాంగే నీతాపతే రాఘవ రామచంద్ర .. 89..

శుద్ధాంతే మాతృమధ్యే దశరథపురతః సంచరంతం పరం తం



కాంచీదామానువిద్ధం ప్రతిమణివిలసత్కింకిణీనిక్వణాంగం .  
ఫాలే ముక్తాలలామం పదయుగనినదన్నూపరం చారుహాసం  
బాలం రామం భజేహం ప్రణతజనమనఃఖేదవిచ్ఛేదదక్షం .. 90..

సంపూర్ణచంద్రవదనం సరసీరుహాక్షం  
మాణిక్యకుండలధరం ముకుటాభిరామం .  
చాంపేయగౌరవసనం శరచాపహస్తం  
శ్రీరామచంద్రమనిశం మనసా స్మరామి .. 90..

ఇంద్రనీలమణిసన్నిభదేహం వంద్యమానమసకృన్మునివృందైః .  
లంబమానతులసీవనమాలం చింతయామి సతతం రఘువీరం .. 92..

రామచంద్ర దయాసాంద్ర రఘువీర నృపోత్తమ .  
లోచనాభ్యాం కృపాపూరపూర్ణాభ్యాం మాం విలోకయ .. 93..

సమేతి వర్ణద్వయమాదరేణ సదా స్మరన్ ముక్తిముపైతి జంతుః .  
కలౌ యుగే కల్మషమానసానామన్యత్ర ధర్మే ఖలు నాధికారహ్ .. 94..

భక్తప్రియం భక్తసమాధిగమ్యం చింతాహరం చింతితకామధేనుం .  
సూర్యేందుకోటిద్యుతిభాస్వరం తం రామం భజే రాఘవరామచంద్రం .. 95..

సకలభువనరత్నం సర్వశాస్త్రార్థరత్నం  
సమరవిజయరత్నం సచ్చిదానందరత్నం .  
దశముఖహరరత్నం దానవారాతిరత్నం  
రఘుకులనృపరత్నం పాతు మాం రామరత్నం .. 96..

మాతుః పార్శ్వే చరంతం మణిమయశయనే మంజూభూషాంచితాంగం  
మందం మందం పిబంతం ముకులితనయనం స్తన్యమన్యస్తనాగ్రం .  
అంగుల్యగ్రైః స్పృశంతం సుఖపరవశయా సుస్మితాలింగితాంగం  
గాఢం గాఢం జనన్యా కలయతు హృదయం మామకం రామబాలం .. 97..

రామాభిరామం నయనాభిరామం వాచాభిరామం వదనాభిరామం .  
సర్వాభిరామం చ సదాభిరామం వందే సదా దాశరథిం చ రామం .. 98..

జయ జయ రఘురామ శ్రీముఖాంభోజభానో  
జయ జయ రఘువీర శ్రీమదంభోజనేత్ర .  
జయ జయ రఘునాథ శ్రీకరాభ్యర్చితాంఘ్నే  
జయ జయ రఘువర్య శ్రీశ కారుణ్యసింధో .. 99..

జయ జయ వరశంఖశ్రీగదాచక్రధారిన్  
జయ జయ నిజదాసప్రాప్యదుర్లభ్యకామ .  
త్రిభువనమయ సర్వప్రాణిభావజ్ఞ విష్ణో  
శరణముపగతోహం సర్వదా త్వాం శరణ్యం .. 100..

ఇక్ష్వాకునందనం సుగ్రీవపూజితం  
త్రైలో క్యరక్షకం సత్యసంధం సదా .  
రాఘవం రఘుపతిం రాజీవలోచనం  
రామచంద్రం భజే రాఘవేంద్రం భజే ..

వేదవేద్యే పరే పుంసి జాతే దశరథాత్మజే .  
వేదః ప్రాచేతసాదాసీత్ సాక్షాద్రామాయణాత్మనా .. 101..

శ్రీరామేత్యేకదా వక్త్రం మనో యస్య ప్రవర్తతే .

వైకుంఠవాసినస్తస్య కులమేకోత్తరం శతం .. 102..

రాశభ్యోచ్చారమాత్రేణ ముఖాన్నిర్యాంతి పాతకాః .  
పునః ప్రవేశభీత్యా చ మకారస్తు కపాటవత్ .. 103..

శ్రీరామాయణమాదికావ్యమృషిణా వాల్మీకినా నిర్మితం  
వేదాంతార్థవిశారదైరనుదినం స్తుత్యం సురైరర్చితం .  
శ్రేత్యుణామఘనాశనం సురతరోస్తుల్యం తు ముక్తిప్రదం  
యే శృణ్వంతి పఠంతి రామచరితం తే యాంతి విష్ణోః పదం .. 104..

ద్వితీయాశ్వాసః  
శ్రీరామం జనకక్షితీశ్వరసుతావక్త్రాంబుజాహారిణం  
శ్రీమద్బాసుకులాభిక్తోస్తుభమణిం శ్రీరత్నవక్షస్థలం .  
శ్రీకంఠాద్యమరౌఘరత్న ముకుటాలంకారపాదాంబుజం  
శ్రీవత్సోజ్జ్వలమింద్రనీలసదృశం శ్రీరామచంద్రం భజే .. 1..

శ్రీరంగేశపదాబ్జలగ్నహృదయం శ్రీశంఖచక్రాన్వితం  
శ్రీమన్నిర్జరపాదపస్పుటపదం శ్రీసింహపీఠస్థితం .  
శ్రీవైకుంఠసహస్రమస్తకలసద్భీగాసనే శాయినం  
శ్రీభూమీసుతయా యుతం శ్రితనిధిం శ్రీరామమూర్తిం భజే .. 2..

ఆనందకందమరుణాధరమంబుజాక్షం  
ఆపీతవస్త్రమతసీకుసుమోజ్జ్వలాంగం .  
అక్షాంతవర్ణమకలంకమమేయమాద్యం  
సీతాపతిం రఘుపతిం శరణాగతోఽస్మి .. 3..

సాకేతే నవరత్నపంక్తిఖచితే చిత్రధ్వజాలంకృతే  
వామే స్వర్ణమయే దలాష్టలలితే పద్మే విమానోత్తమే .  
ఆసీనం భరతాదిసోదరజన్తైః శాఖామృగైః కిన్నరైః  
దిక్పాలైర్మునిపుంగవైర్నృపగణైః సంసేవ్యమానం భజే ..

వరాభయం దివ్యరథాంగశంఖం సకౌస్తుభం వేష్టితపీతవస్త్రం .  
కిరీటహారాంగదకుండలాంగం శ్రీవత్సచిహ్నం శిరసా నమామి .. 6..

దిగంబరం కింకిణీమేఖలోజ్జ్వలం లలాటపర్యంతవిలంబితాలకం .  
కలద్వచస్కం కమనీయనూపురం తం బాలరామం శిరసా నమామి .. 7..

మందారమాలే మణిపీఠసంస్థం సుధాఘ్రతం దివ్యవిరాట్స్వరూపం .  
సబిందునాదాంతకలాంతతుర్యమూర్తిం భజేఽహం రఘువంశరత్నం .. 8..

అనర్హమాణిక్యవిరాజమానశ్రీపాదుకాలంకృతశోభనాభ్యాం .  
అశేషవృందారకవందితాభ్యాం నమో నమో రామపదాంబుజాభ్యాం .. 9..

ధ్వజాంబుజచ్చత్రరథాంగశంఖ దంభోలిపాశాంకుశమత్యుచిహ్నం .  
బ్రహ్మాండ్రదేవాదికిరీటకోటిసంఘర్షిపాదాంబుజయుగ్మమీడే .. 10..

లలాటదేశోజ్జ్వలబాలభూషణం సతాండవం వ్యాఘ్రనఖాంకకంధరం .  
దిగంబరం శోభితబర్హరాలకం శ్రీబాలరామం శిరసా నమామి .. 11..

శతాష్టదివ్యస్థలమూర్తివందితం  
శతక్రతుబ్రహ్మమరుద్గణార్చితం .  
శశాంకవైశ్వానరభానుమండల-  
స్థితం భజేఽహం రఘువంశవర్ధనం .. 12..

కర్ణాంతవిశ్రాంతధనుర్గుణాంకం కలంబలక్షీకృతరాక్షసేశ్వరం .  
వృద్ధశ్రవః స్వందనమధ్యసంస్థం రూక్షేక్షణం రామమహం నమామి ..

సుత్రామ నీలోత్పల నీలమేఘశ్రీనిర్జితాంగం సుతయా ధరణ్యాః .  
యుక్తం సురేంద్రావనమానసం తం రామం భజే రాక్షసవంశనాశం ..

రాకాచంద్రనిభాననం రతిపతిద్వేషిప్రియం రాక్షసా-  
ధీశగ్రీవవిభేదనస్ఫుటపటుప్రఖ్యాతబాణోజ్జ్వలం .  
రత్నాలంకృతపాదుకాంచితపదాంభోజం రమావల్లభం  
రాగద్వేషవిహీనచిత్తసులభం రామం భజే తారకం .. 15..

ఆలోలస్ఫుటరత్నకుండలధరం చావిస్మితాలంకృతం  
ఆధారాదికచక్రమండలగతం చావిస్మితాలంకృతం .  
ఆవిర్భూతకృపాతరంగజలధిం చాక్షాంతవర్ణాశ్రయం  
ఆపన్నార్చినిదాఘమేఘసమభం రామం భజే తారకం ..

సాకేతాంతరతారమండపమహామాణిక్యసింహాసనే  
తన్మధ్యేఽష్టదలాంబుజే స్ఫుటతరే చిత్కర్షికే సంస్థితం .  
సౌమిత్వంబుజమిత్రసూనుభరతశ్రీవాయుపుత్రైర్వృతం  
ముద్రాలంకృతాపాణిసారసమజం రామం భజే తారకం .. 17..

విరాజమానోజ్జ్వలపీతవాసం  
విశాలవక్షఃస్థలకౌస్తుభశ్రియం .  
భజే కిరీటాంగదరత్నకుండలం  
నమస్తులస్యామలమాలయాఽఙ్గీతం .. 18..

మూలాదిషట్పురసిజాంత సహస్రపద్మ-  
పత్రాంతరాళినిలయం భవబంధనాశం .  
నాదాంతచంద్రగళితామృతసిక్తరూపం  
నాదాంతనాదమహిమాస్పదరామమీడే .. 19..

వందే వరప్రదమహావరదానగర్వలంకాధినాథకులపర్వతనాశవజ్రం .  
తం రావణాసుజమరుత్సుతభానుసూనుదిక్పాలసోదరగణైః పరిసేవ్యమానం .. 20..

అజ్ఞానగాఢతిమిరాపహానుముర్తిం  
ఆరక్తచారునయనాంబుజమాదిబీజం .  
అంభోధిమధ్యవటపత్రశయానమాది-  
మధ్యాంతశూన్యమఖిలాస్పదరామచంద్రం .. 21..

సుధాసముద్రాంతవిరాజమానద్వీపే సితే చందనపారిజాతే .  
మహాసనే పన్నగతల్పమధ్యే నిషణ్ణమీడే రఘువంశరత్నం .. 22..

స్మితాననం పద్మదలాయతేక్షణం వినీలమాణిక్యజితాంగశోభితం .  
జటాకిరీటం శరచాపలాంఛనం నమామ్యహం భానుకులాబ్ధికౌస్తుభం .. 23..

ప్రసూనబాణాంకితమిక్షుచాపం చక్రాబ్జపాశాంకుశవంశనాలం .  
ధరం కరైరష్టభిరర్కవర్ణం శ్రీకృష్ణరూపం ప్రణమామి రామం .. 24..

బాహూరుపాదోదరవక్తలోచనం దీప్తప్రచండానలదుర్నిరీక్ష్యం .  
అశేషవృందారకనాగగోచరం భజామి తే రాఘవ విశ్వరూపం .. 25..

సహస్రనేత్రాననపాదబాహుమనంతవీర్యం రవికోటితుల్యం .

సక్పందనాలంకృతదివ్యదేహం భజామ్యహం తే హరివిశ్వరూపం .. 26..

కదంబకోదండగదాబ్జసంయుతం దంష్ట్రాకరాలాంకధనంజయాననం .  
పీతాంశుకం స్వర్ణకిరీటకుండలం భజామి తే రాఘవ విశ్వరూపం .. 27..

కోదండమిక్షుజనితస్మరపంచబాణం  
శంఖం రథావయవమంకుశపాశవేణుం .  
హస్తాష్టకే నవమణిద్యుతిముద్వహంతం  
ప్రద్యుమ్నకృష్ణమనిశం భజ రామచంద్రం ..

సీతాలోకనతత్పరం మణినిధిం వ్యాఖ్యానముద్రాంచితం  
వామే జానుని లంబహస్తమనిశం వీరాసనే సంస్థితం .  
మూలే కల్పతరోరనాదిమునిభిర్భృహ్మాదిభిః సేవితం  
ముక్తాహారకిరీటకుండలధరం మూర్ధాభిషిక్తం భజే ..

యద్రూపమానందకరం మునీనాం యద్భాణమాఖండలశత్రునాశనం .  
యద్దైవతం సర్వజనాంతరస్థం తత్సర్వరూపం రఘునాథమీడే ..

నాదం నాదవిలీనచిత్తపవనం నాదాంతతత్త్వప్రియం  
నామాకారవివర్జితం నవఘనశ్యామాంగనాదప్రియం .  
నాదాంభోజమరందమత్తవిలసద్భృంగం నదాంతస్థితం  
నాదాంతద్రువమండలాబ్జరుచిరం రామం భజే తారకం .. 31..

నానాభూతహృదబ్జపద్మనిలయం నామోజ్జ్వలాభూషణం  
నామస్తోత్రపవిత్రితత్త్రిభువనం నారాయణాస్థాక్షరం .  
నాదాంతేందుగలత్సుధాఘ్రతతనుం నానాత్మచిన్మాత్రకం  
నానాకోటియుగాంతభానుసదృశం రామం భజే తారకం .. 32..

ఖశ్యామం ఖగవాహనం ఖగరిపుం ఖాద్యాదిభూతాత్మకం  
ఖాతీతం ఖగమం ఖతత్పరపదం ఖద్యోతకోటుజ్జ్వలం .  
ఖావాచ్యం ఖగకేతనం ఖగమనం ఖర్వాటశృంగాలయం  
ఖారార్యం చ ఖరంధ్రపీఠనిలయం రామం భజే తారకం .. 33..

వేద్యం వేదగురుం విరించిజనకం వేదాంతమూర్తిస్ఫురద్  
వేదం వేదకలాపమూలమహిమాధారాంతకందాంకురం .  
వేదీశృంగసమానశేషశయనం వేదాంతవేదాత్మకం  
వేదారాధితపాదపంకజమహం రామం భజే తారకం .. 34..

మూలాధారధనంజయస్ఫుటపటుజ్వాలాసమాలింగితం  
మూర్ధన్యాంతశశాంకమండలగతం క్షీరాభిషేకప్రియం .  
ముక్తాశోభితమౌలిభిర్మునివరైరారాధితం భావయే  
ప్రఖ్యాతైస్తిరగుణైర్జనాధిపగణైః శాఖామృగైః సేవితం .. 35..

తారాకారవిమానమధ్యనిలయం తత్త్వత్రయారాధితం  
తత్త్వాధీశ్వరయోగనిర్గుణమహాసిద్ధిః సమారాధితం .  
తత్సంగం తరుణేందుశేఖరసఖం తారాత్రయాంతర్గతం  
తప్తస్వర్ణకిరీటకుండలయుగం రామం భజే తారకం .. 36..

తారం తారకమండలోపరిలసజ్జ్యోతిః స్ఫురత్తారకా-  
తీతం తత్త్వమసీతివాక్యమహిమాధారం తడిత్యన్నిభం .  
తత్త్వజ్ఞానపవిత్రితత్త్రిభువనం తారాసనాంతర్గతం  
తారాంతద్రువమండలాబ్జరుచిరం రామం భజే తారకం .. 37..

కస్తూరీఘనసారకుంకుమలసచ్చీచందనాలంకృతం  
కందర్పాధికసుందరం ఘననిభం కాకుత్స్థవంశధ్వజం .  
కల్యాణాంబరవేష్టితం కమలయా యుక్తం కలావల్లభం  
కల్యాణాచలకార్ముకప్రియసఖం కల్యాణరామం భజే .. 38..

మజ్జీవం మదనుగ్రహం మదధిపం మద్భావనం మత్సఖం  
మత్తాతం మమ సద్గురుం మోహాంధవిచ్ఛేదనం .  
మత్పుణ్యం మదనేకబాంధవజనం మజ్జీవనం మన్నిధిం  
మత్సిద్ధిం మమ సర్వకర్మసుకృతం రామం భజే తారకం .. 39..

నిత్యం నీరజలోచనం నిరుపమం నీవారశూకోపమం  
నిర్భేదానుభవం నిరంతరగుణం నీలాంగరాగోజ్జ్వలం .  
నిష్పాపం నిగమాగమార్చితపదం నిత్యాత్మకం నిర్మలం  
నిష్పుణ్యం నిఖిలం నిరంజనపదం రామం భజే తారకం .. 40..

ధ్యాయే త్వాం హృదయాంబుజే రఘుపతిం విజ్ఞానదీపాంకురం  
హంసోహంసపరంపరాదిమహిమాధారం జగన్మోహనం .  
హస్తాంభోజగదాబ్జచక్రమతులం పీతాంబరం కౌస్తుభం  
శ్రీవత్సం పురుషోత్తమం మణినిభం రామం భజే తారకం .. 41..

సత్యం జ్ఞానమనంతమచ్యుతమజం చావ్యాకృతం తత్పరం  
కూటస్థాదిసమస్తసాక్షిమనఘం సాక్షాద్విరాటత్వదం .  
వేద్యం విశ్వమయస్వలీనభువనస్వరాజ్యసౌఖ్యప్రదం  
పూర్ణం పూర్ణతరం పురాణపురుషం రామం భజే తారకం .. 42..

రామం రాక్షసవంశనాశనకరం రాకేందుబింబాననం  
రక్షోఽరిం రఘువంశవర్ధనకరం రక్తాధరం రాఘవం .  
రాధాద్యా(యోగీంద్రా)త్మనివాసినం రవినిభం రమ్యం రమానాయకం  
రంద్రాంతర్గతశేషశాయినమహం రామం భజే తారకం .. 43..

తారాకారం నిఖిలనిలయం తత్త్వమస్యాదిలక్ష్యం  
శబ్దావాచ్యం త్రిగుణరహితం వ్యోమమంగుళమూత్రం .  
నిర్వాణాఖ్యం సుగుణమగుణం వ్యోమరంద్రాంతరస్థం  
సౌఘమ్నాంతః ప్రణవసహితం రామచంద్రం భజేఽహం .. 44..

ముక్తేర్మూలం మునివరహృదానందకందం ముకుందం  
కూటస్థాఖ్యం సకలవరదం సర్వచైతన్యరూపం .  
నాదాతీతం కమలనిలయం నాదనాదాంతతత్త్వం  
నాదాతీతం ప్రకృతిరహితం రామచంద్రం భజేఽహం .. 45..

నిజానందాకారం నిగమతురగారాధితపదం  
పరబ్రహ్మనందం పరమపదయుగం పాపహరణం .  
కృపాపారావారం పరమపురుషం పద్మనిలయం  
భజే రామం శ్యామం ప్రకృతిరహితం నిర్గుణమహం .. 46..

శ్రీమద్వైకుంఠనాథం సురమునిముకుటజ్యోతిషం స్వర్ణపీఠం  
నీలాంగం చంద్రవక్త్రం మణిమయముకుటం బాణకోదండహస్తం .  
పద్మాక్షం పాపనాశం ప్రణవమయమహారత్నసింహాసనస్థం  
శ్రీసీతావామభాగం శ్రితజనవరదం రామచంద్రం భజేఽహం .. 47..

సాకేతే మణిమండపే సురతరుప్రాంతే విమానాంతరే  
పద్మే చాప్లదలోజ్జ్వలే నుతమహాసౌధే సుధాపా(మా)న్వితే .  
సఖ్యే సూర్యజరావణానుజమరుత్పత్రానుజైః సేవితం



మధ్యే వాసవనీలకోమలనిభం రామం భజే తారకం .. 48..

హృదయకుహరమధ్యే ద్యోతితం మంత్రసారం  
నిగమమ(ని)యమగమ్యం వేదశాస్త్రైరచింత్యం .  
హరిహరవిధివంద్యం హంసమంత్రాంతరస్థం  
దశరథసుతమీడే దైవతం దేవతానాం ..

దేవేంద్రనీలనవమేఘవినిర్జితాంగం  
పూర్ణేందుబింబవదనం శరచాపహస్తం .  
సీతాసమేతమనిశం శరణం శరణ్యం  
చేతో మదీయమభివాంఛతి రామచంద్రం .. 50..

ఓతప్రోతసమస్తవస్తునిచయం చౌకారబీజాక్షరం  
ఓంకారప్రకృతిం షడక్షరహితం చౌకారకందాంకురం .  
ఓంకారస్ఫుటభూర్భువః సువ(ప)రిధిం చౌఘత్రయారాధితం  
ఓంకారోజ్జ్వలసింహపీఠనిలయం రామం భజే తారకం .. 51..

సాకేతే ధవలే సురద్రుమత్తలే సౌధే విమానాంతరే  
ఆదిక్షాంతసమస్తవర్ణకమలే దివ్యే మృగేంద్రాసనే .  
ఓంకారోజ్జ్వలకర్ణికే సురసరిన్మధ్యే సదేవాంతరే  
వ్యస్తం వ్యాసమునీశ్వారాద్యభినుతం రామం భజే తారకం .. 52..

కోదండదీక్షాగురుమాదిమూలం  
గుణాశ్రయం చందనకుంకుమాంకం .  
సలక్ష్మణం సర్వజనాంతరస్థం  
పరాత్పరం రామమహం నమామి .. 53..

మూలాధారసరోరుహే హుతవహస్థానే త్రికోణాంతరే  
కందే కుండలికాసుషుప్తిపటలీవాసాంతవర్ణాశ్రయే .  
బాలార్కప్రతిమం సు(వ)రాభయకరం పాశాంకుశాలంకృతం  
భూతత్వాశ్రయమాదిపూరుషమజం రామం భజే తారకం .. 54..

స్వాధిష్ఠానసరోరుహే ప్రవిలసద్వాలాంతవర్ణాశ్రయం  
బ్రహ్మగ్రంథిమహోన్నతే కరతలే శ్రీకుండికామాలికాం .  
పీఠే రత్ననిభం వరాభయకరం వాణీయుతం బిభ్రతం  
సర్వం సర్వగమిందిరాసహచరం రామం భజే తారకం .. 55..

డాఫాంత్యాక్షరపంకజే దశదలే మాణిక్యసంపూరితే  
విష్ణుగ్రంథిమయే వరాభయకరం చాశంఖచక్రాన్వితం .  
మార్తాండద్యుతి మంజునాభమతులం పీతాంబరం కౌస్తుభం  
సర్వం సర్వగమిందిరాసహచరం రామం భజే తారకం .. 56..

హృత్పద్మే విలయార్కకోటిసదృశం కంఠాంతవర్ణోజ్జ్వలే  
ప్రాణాంతప్రణవాంతరే చ విలసద్వౌధార్థపీఠాంతరే .  
సూర్యే హంసమయే సదాశివపదం కోదండదీక్షాగురు  
వాసామోక్ష రమాసమేతమనిశం రామం భజే తారకం .. 57..

సాక్షాత్తోడశ దివ్యపత్రకమలే జీవాత్మసంస్థాపితే  
రుద్రగ్రంథిమయే మనోన్మనిపథే జాలంధ్రపీఠాంతరే .  
శుభ్రజ్యోతిమయం శరీరసహితం సంస్థం సుధాశీతలం  
శబ్దబ్రహ్మనివాసభూతవదనం రామం భజే తారకం .. 58..

భ్రూమధ్యే నిగమాగమోజ్జ్వలపదే చంద్రే త్రిమాగ్గాంతరే

నిర్వ్వంద్యే నిఖిలార్థతత్త్వవిలసత్సాక్ష్యే సుషుమ్నాన్ముఖే .  
ఆసీనం ప్రలయార్కభాసురపదం జ్యోతిః స్వరూపాత్మకం  
కర్ణానాంచితమోక్షలక్ష్మీసహితం రామం భజే తారకం .. 59..

శీర్షాంభోరుహకర్ణికే నిరుపమే శ్రీషోడశాంతే శశి-  
ప్రఖ్యాతామృతవార్ధివీచిలహరీనిర్వాణపీఠాంతరే .  
శబ్దబ్రహ్మవరం చరాచరగురుం తేజః పరం శాశ్వతం  
సత్యాసత్యమగోచరం హృది సదా సీతాసమేతం భజే ..

సాకేతే రవికోటిసన్నిభమహాహర్ష్యే సుసింహాసనే  
నానారత్నవినిర్మితే మునిజనాకీర్ణే సదానందనే .  
దేవాధీశ్వరపంకజే నివాసితం వామాంకసీతోజ్జ్వలం  
దేవేంద్రోపలనీలకోమలనిభం రామం భజే తారకం .. 60..

సాకేతే నగరే సమస్తసుఖదే హర్ష్యేందుకోటిద్యుతే  
నక్షత్రగ్రహపంక్తిలగ్నశిఖరే చాంతర్యపంకేరుహే .  
వాల్మీకాత్రిపరాశరాదిమునిభిః సంసేవ్యమానం స్థితం  
సీతాలంకృతవామభాగమనిశం రామం భజే తారకం .. 61..

వందే రామమనాదిపూరుషమజం వందే రమానాయకం .  
వందే హరకిరీటకుండలధరం దేవేంద్రనీలద్యుతం .  
వందే చాపకదంబకోజ్జ్వలకరం వందే జగన్మంగలం  
వందే పంక్తిరథాత్మజం మమ గురుం వందే సదా రాఘవం .. 62..

వందే శౌనకగౌతమాద్యభినుతం వందే ఘనశ్యామలం  
వందే తారకపీఠమధ్యనిలయం వందే జగన్నాయకం .  
వందే భక్తజనౌఘదేవవిటపం వందే ధనుర్వల్లభం  
వందే తత్త్వమసీతి వాక్యజనకం వందే సదా రాఘవం .. 63..

వందే సూర్యశశాంకలోచనయుగం వందే జగత్పావనం  
వందే పత్రసహస్రపద్మనిలయం వందే పురారిప్రియం .  
వందే రాక్షసవంశనాశనకరం వందే సుధాశీతలం  
వందే దేవకపీంద్రకోటివినుతం వందే సదా రాఘవం .. 64..

వందే సాదరగర్వభంగవిశిఖం వందే జగజ్జీవనం  
వందే కౌశికయాగరక్షణకరం వందే గురుణాం గురుం .  
వందే బాణశరాసనోజ్జ్వలకరం వందే జటావల్కలం  
వందే లక్ష్మణభూమిజాన్వితకరం వందే సదా రాఘవం .. 65..

వందే పాండురపుండరీకనయనం పూర్ణేష్టుబింబాననం  
వందే కంబుగలం కరభ్యయుగలం వందే లలామోజ్జ్వలం .  
వందే పీతదుకూలమంబుదనిభం వందే జగన్మోహనం  
వందే కారణమానుషోజ్జ్వలతనుం వందే సదా రాఘవం .. 66..

వందే నీలసరోజకోమలరుచిం వందే జగద్వందితం  
వందే సూర్యకులాభిక్రౌంస్తుభమణిం వందే సురారాధితం .  
వందే పాతకపంచకప్రహరణం వందే జగత్కారణం  
వందే వింశతిపంచతత్త్వరహితం వందే సదా రాఘవం .. 67..

వందే సాధకవర్గకల్పకతరుం వందే త్రిమూర్త్యాత్మకం  
వందే నాదలయాంతకస్థలగతం వందే త్రివర్ణాత్మకం .  
వందే రాగవిహీనచిత్తసులభం వందే సభానాయకం  
వందే పూర్ణదయామృతార్ణవమహం వందే సదా రాఘవం .. 68..

వందే సాత్వికతత్త్వముద్రితతనుం వందే సుధాదాయకం  
వందే చారుచతుర్భుజం మణినిభం వందే షడధ్వ(జ్ఞ)స్థితం .  
వందే బ్రహ్మసిపీలికాదినిలయం వందే విరాడ్విగ్రహం  
వందే పన్నగతల్పశాయినిమహం వందే సదా రాఘవం .. 69..

అయోధ్యాపురమండపే స్ఫురితసింహాపీఠే స్థితం  
వసిష్ఠమునిగౌతమైర్భుగుశుకాదిసంసేవితం .  
దినేశసుతరావణానుజసహోదరాద్యావృతం  
భజామి రఘునందనం ప్రణవబీజసారాత్మకం .. 70..

విలోలమణిమండలం విమలచంద్రవింబాననం  
విఖండితదశాననం వితతచాపబాణోజ్జ్వలం .  
విమోహితజగత్త్రయం వికచపద్మపత్రేక్షణం  
విభీషణసురక్షితం విజయరామమీడే హరిం .. 71..

చలత్కనకకుండలోల్లసితదివ్యగండస్థలం  
చరాచరజగన్మయం చరణపద్మగంగాశ్రయం .  
చతుర్విధఫలప్రదం చరమవీఠ మధ్యస్థితం  
చిదంశమఖిలాస్పదం దశరథాత్మజం చింతయే .. 72..

సనందనమునిప్రియం సకలవర్ణవేదాత్మకం  
సమస్తనిగమాగమస్ఫురితతత్త్వసింహాసనం .  
సహస్రనయనాబ్జజాద్యమరవృందసంసేవితం  
సమష్టిపురవల్లభం దశరథాత్మజం చింతయే .. 73..

అనర్హ్యమణిపూరకోల్లసితదివ్యతేజః పరం  
అనాహతసరోరుహస్ఫురితహంసనాదాన్వితం .  
అనంతదలపంకజం స్ఫుటమృగాంకబింబామృతా-  
ప్లుతాంగమఖిలాస్పదం దశరథాత్మజం చింతయే .. 74..

జాగ్రత్స్వప్నసుషుప్తికాలవిలసత్తత్త్వాత్మచిన్మాత్రకం  
చైతన్యాత్మకమాదిపాపరహితం భూమ్యాది తన్మాత్రకం .  
శాంభవ్యాదిసమస్తయోగకులకం సంఖ్యాదితత్త్వాత్పరం  
శబ్దావాచ్యమహం నమామి సతతం వ్యుత్పత్తినాశాత్పరం .. 75..

ధ్యాయే త్వాం నవవిద్రుమస్ఫుటతనుం బర్హాలసన్నేచకం  
నాసారంజితమౌక్తికం పరిలసత్ప్రీతాంబరం కౌస్తుభం .  
వేణాకంబురధాంగపాశపరిఘప్రాసేక్షచాపాశుగం  
శ్రీరామం నవమన్మథాధిపమహం షట్కౌణచక్రస్థితం .. 76..

సాకేతే నగరే సమస్తమహిమాధారే జగన్మోహనం  
రత్నస్తంభసహస్రమండపమహాసింహాసనే సాంబుజే .  
విశ్వామిత్రవసిష్ఠగౌతమశుకవ్యాసాదిభిర్యోనిభిః  
ధ్యేయం లక్ష్మణలోకపాలసహితం సీతాసమేతం భజే .. 77..

ఏకాంతే కమలే జలే వికసితే చంద్రీకృతస్థాపితే  
స్థానే తారకమండపే తనుబిలవ్యాప్తే సుధామండపే .  
అబ్జార్కానిలమండలోపరి మహాశ్రీషోడశాంతే సదా  
నాదాంతే జనకాత్మజాన్వితమహం రామం భజే తారకం .. 78..

సాకేతే మణిమండపే సురతరుప్రాంతేఽష్టవర్ణోల్లసత్  
పత్రే తారకకర్ణికే ప్రవిలసత్కల్పప్రసూనాచితే .

పద్మే వేదచతుష్కమండలసితే నాదాంతశయ్యాతలే  
తం సేవే ద్రువమండలేందువిగలత్పియూషధారాఘ్రి(మృ)తం .. 79..

ధ్యాయే త్వాం రవిమండలేందుధవలే పద్మే నిషణ్ణం హరిం  
స్వర్ణాభం కరశంఖచక్రలలితం పీతాంబరం కౌసుత్సం .  
స్వర్ణశృంగునఖాలకం లలనయా యుక్తం కిరీటాంగదం  
హారాలంకృతవక్షసం పదయుగం శ్రీపాదుకాలంకృతం .. 80..

వసంతాక్షరాఖ్యే చతుః పత్రపద్మే  
త్రికోణాంతకంఠే ధరాతత్త్వయుక్తే .  
వరాభీతిపాశాంకుశం విద్రుమాభం  
గజాశ్వే నిషణ్ణం భజే రామచంద్రం .. 81..

వలాంతాక్షరాభ్యాం చ షట్పత్రపద్మే  
లసత్తోయతత్త్వే వరాభీతిహస్తే .  
మహాకుండికాం చాక్షమాలాం వహంతం  
చతుర్వక్తరూపం భజే రామచంద్రం .. 82..

డఫాంతాక్షరాభ్యాం మణివ్రాతపూరే  
రథాంగాబ్జహస్తం మహేంద్రోపలాంగం .  
లసద్వహ్నితత్త్వం నిషణ్ణం గదాంకం  
మహావిష్ణురూపం భజే రామచంద్రం .. 83..

కరాంతాక్షరాఖ్యే జగత్ప్రాణతత్త్వే  
వరాభీతిహస్తం త్రిశూలం దధానం .  
ఉమానాథమబ్జారిఖండోజ్జ్వలాంకం  
స్మరారిస్వరూపం భజే రామచంద్రం .. 84..

విశుద్ధాఖ్యపద్మే నభస్తత్త్వరమ్యే  
ఆరూపం నిరూపం సమస్తేషువాసం .  
విశిష్టం మనోగమ్యమేకం త్వనాదిం  
భజే జీవజీవాత్మరామం చ రామం .. 85..

ద్విపత్రాబ్జమధ్యే మనస్తత్త్వగమ్యే  
జగత్కారణం జ్యోతిరానందరూపం .  
లసద్భావవిష్ణుం మనోభావదీపం  
పరాత్మస్వరూపం భజే రామచంద్రం .. 86..

సదానందదేవే సహస్రారపద్మే  
గలచ్ఛంద్రపీయూషధారావృతాంతే .  
స్థితం రామమూర్తిం నిషేవే నిషేవే-  
ఽన్యధైవం న సేవే న సేవే న సేవే .. 87..

సుధాబ్జాసితద్విపమధ్యే విమానే  
సుపర్వాణవృక్షోజ్జ్వలే శేషతల్పే .  
నిషణ్ణం రమాంకం నిషేవే నిషేవే-  
ఽన్యధైవం న సేవే న సేవే న సేవే .. 88..

చిదంశం సదానందమానందకందం  
సుషుమ్నాఖ్యరంధ్రాంతరాలం చ హంసం .  
సచక్రం సశంఖం సపీతాంబరాంకం  
పరం చాన్యధైవం న జానే న జానే .. 89..

సుపర్వాణవృక్షోజ్జ్వలస్వర్ణపీఠే  
వనౌకాదిభిర్మౌనిభిః సేవ్యమానం .  
స్థితం పుష్పవృష్ట్యాఽమృతం రామమూర్తిం  
సదా భూమిజాయుక్తమీడే హృదంతే .. 90..

కరే దివ్యచక్రం పరే చారుశంఖం  
గలే తారహారం లలాటే లలామం .  
భుజంగే నిషణ్ణం పరానందరూపం  
సదా భూమిజాయుక్తమీడే హృదంతే .. 91..

చతుర్వేదకూటోల్లసత్కారణాభ్యై  
స్ఫురద్దివ్యవైమానికే భోగితల్పై .  
పరంధామమూర్తిం నిషణ్ణం నిషేవే-  
ఽన్యదైవం న సేవే న సేవే న సేవే .. 92..

లసద్దివ్యశేషాచలే యోగపీఠే  
సదానందవైమానికే మాసహాయం .  
మునీనాం హృదానందమోంకారగమ్యం  
సదా భూమిజాయుక్తమీడే హృదంతే .. 93..

మనఃస్థం మనోఽన్తఃస్థమాద్యంతరూపం  
మహాచింతవర్జం చ మధ్యస్థమీశం .  
మనోబుద్ధ్యహంకారచిత్తాదిసాక్షిం  
పరస్వప్రకాశం భజే రామచంద్రం .. 94..

పరానందవస్తుస్వరూపాది సాక్షిం  
పరబ్రహ్మగమ్యం పరం జ్యోతిమూర్తిం .  
పరాశక్తిమిత్రాప్రియారాధితాంఘ్రిం  
పరంధామరూపం భజే రామచంద్రం .. 95..

పరం పవిత్రం పరవాసుదేవం  
పరాత్పరం తం పరమేశ్వరాఖ్యం .  
గుణత్రయారాధితమూలకంద-  
మాదిత్యవర్ణం తమసః పరస్తాత్ .. 96..

సాకేతే గురుగంధధూపనివిడే మాణిక్యదీపాన్వితే  
కస్తూరీఘనసారకుంకుమరసప్రాచుర్యసారోజ్జ్వలై .  
నానాపుష్పవితాన పంక్తిరుచిరే సౌవర్ణసింహాసనే  
వాసం మన్మథమన్మథం మణినిభం రామ భజే తారకం .. 97..

భంగోత్తుంగమయామృతాబ్జిలహరీమధ్యే విరాడ్విగ్రహే  
ద్వీపే నిర్జరపాదపైః పరివృతే కర్పూరదీపోజ్జ్వలై .  
ఓంకారాంతరమందిరే మణిమయే శేషాంతరాశాయినం  
లక్ష్మీయుక్తమసారచిత్సుఖపదం రామం భజే తారకం .. 98..

వైకుంఠే నగరే సురద్రుమతలే స్వానందవప్రాంతరే  
నానారత్నవినిర్మితాస్ఫుటపటుప్రాకారసంవేష్టితే .  
సౌధేందూపలశేషతల్పలలితే నీలోత్పలాచ్ఛాదితే  
పర్యంకే శయినం రమాదిసహితం రామం భజే తారకం .. 99..

వైకుంఠే పుటభేదనే మణిమయప్రాంతేందుసింహాసనే  
అక్షాంతాంతసరోరుహే శశిగలత్ప్రియూషవార్ధంతరే .  
చంద్రార్కానలభానుమండలయుతే శేషాహితల్పాంతరే



వాసం వాసవనీలకోమలనిభం రామం భజే తారకం .. 100..

క్షీరాబ్ధౌ శశిశంఖమౌక్తికలసద్వీపే సుధర్మాంతరే  
బిందౌ సార్థకలాన్వితే పరిలసన్నాగాంతరే సంస్థితం .  
కోటిరాంగదహారకుండలమణిగ్రైవేయహారోజ్జ్వలం  
శ్రీవత్సాంచితమింద్రనీలసదృశం రామం భజే తారకం .. 101..

సాకేతేనలచంద్రభానువిలసత్తచ్ఛబిందుస్థితం  
బాలార్కద్యుతిభాసురం కరతలే పాశాంకుశౌ బిభ్రతం .  
బాణం చాపయుతం విశాలనయనం స్మేరాననాంభోరుహం  
స్త్రీపుంరూపధరం విలాససదనం రామం భజే తారకం .. 102..

అర్థం రక్తవదర్థనీలరుచిరం అర్ధేందుచూడార్చితం  
అర్థం రత్నకీరీటకుండలధరం తాటంకమర్థం ధనుః .  
శంఖం చక్రగదాబ్జసంయుతకరం ధ్యేయం సదా వైష్ణవం  
పాశం చాంకుశబాణసంధృతకరం రామం భజే తారకం .. 103..

సహస్రపత్రాంబుజకర్ణికాంతర్జ్యోతిః ప్రకాశం పరమాదిమూలం .  
తేజోమయం జన్మజరావిహీనం శ్రీరాఘవం నిత్యమహన్నమామి .. 104..

సకలభువనరత్నం సచ్చిదానందరత్నం  
సకలహృదయరత్నం సూర్యబింబాంతరత్నం .  
విమలసుకృతరత్నం వేదవేదాంతరంతం  
పురహరజపరత్నం పాతు మాం రామరత్నం .. 105..

ఇక్షాకువంశార్ణవజాతరత్నం సీతాంగనాయౌవనభాగ్యరత్నం .  
వైకుంఠరత్నం జనభాగ్యరత్నం శ్రీరామరత్నం శిరసా నమామి .. 106..

నిగమశిశిరరత్నం నిర్మలానందరత్నం  
నిరుపమగుణరత్నం నాదనాదాంతరత్నం .  
దశరథకులరత్నం ద్వాదశాంతస్థరత్నం  
పశుపతిజపరత్నం పాతు మాం రామరత్నం .. 107..

శతమఖనుతరత్నం షోడశాంతస్థరంతం  
మునిజనజపరత్నం ముఖ్యవైకుంఠరత్నం .  
నిరుపమగుణరత్నం నీరజాంతస్థరత్నం  
పరమపదవిరత్నం పాతు మాం రామరత్నం .. 108..

సకలసుకృతరత్నం సత్యవాక్యార్థరత్నం  
శమదమగుణరత్నం శాశ్వతానందరత్నం .  
ప్రణయనిలయరత్నం ప్రస్ఫుటజ్ఞోతిరత్నం  
పరమపదవిరత్నం పాతు మాం రామరత్నం .. 109..

నిఖిలనిలయమంత్రం నిత్యతత్త్వాఖ్యమంత్రం  
భువకులహరమంత్రం భూమిజాప్రాణమంత్రం .  
పవనజనుతమంత్రం పార్వతీమోక్షమంత్రం  
పశుపతి నిజమంత్రం పాతు మాం రామమంత్రం .. 110..

ప్రణవనిలయమంత్రం ప్రాణనిర్మాణమంత్రం  
ప్రకృతిపురుషమంత్రం బ్రహ్మరుద్రేంద్రమంత్రం .  
ప్రకటదురితరాగద్వేషనిర్నాశమంత్రం  
రఘుపతినిజమంత్రం రామ రామేతి మంత్రం .. 111..

దక్షరథసుతమంత్రం దైత్యసంహారమంత్రం  
వివిధవినుతమంత్రం విశ్వవిఖ్యాతమంత్రం .  
మునిగణనుతమంత్రం ముక్తమార్గైకమంత్రం  
రఘుపతి నిజమంత్రం రామ రామేతి మంత్రం .. 112..

సంసారసాగరభయాపహవిశ్వమంత్రం  
సాక్షాన్ముముక్షుజనసేవితసిద్ధమంత్రం  
సారంగహస్తముఖహస్తనివాసమంత్రం  
కైవల్యమంత్రమనిశం భజ రామమంత్రం .. 113..

జయతు జయతు మంత్రం జన్మసాఫల్యమంత్రం  
జననమరణభేదక్షేపిచ్చేదమంత్రం .  
సకలనిగమమంత్రం సర్వశాస్త్రైకమంత్రం  
రఘుపతినిజమంత్రం రామ రామేతి మంత్రం .. 114..

అజ్ఞానసంభవభవాంబుధిబాడవాఘ్నిం  
అవ్యక్తతత్త్వనికరప్రణవాధిరూఢం .  
సీతాసమేతమనుజేన హృదంతరాలే  
ప్రాణప్రయాణసమయే మమ సన్నిధత్తాం .. 115..

తృతీయాశ్వాసః  
శ్రీరామం శివచాపభంగనిష్ఠణం సీతాంగనావల్లభం  
సుత్రామార్చితపాదపద్మయుగలం సూర్యేందునేత్రోజ్జ్వలం .  
కర్పూరాంగవిలేపనం ఘనరుచిం కారుణ్యపాథోనిధిం  
వందే కల్పతరుప్రవేశితలసత్సంహాసనాధిష్ఠితం .. 1..

శ్రీరామం శితికంధరస్య ధనుషః సంభేదనాత్ప్రాపితాం  
సీతాం కాంచనసన్నిభాం పరిణతామాకల్పరత్నోజ్జ్వలాం .  
వామాంకోపరి లజ్జయా నతముఖీమాలోక్య దివ్యాసనే  
శ్రీమద్భానుశశాంకకోటినివహః పాయాత్స వో రాఘవః .. 2..

శ్రీరామం భువనైకసుందరతనుం ధారాధరశ్యామలం  
రాజీవాయతలోచనం రఘువరం రాకేందుబింబాననం .  
కోదండాదినిజాయుధాశ్రితభుజైర్బాంతం విదేహాత్మజా-  
ధీశం భక్తజనావనం రఘువరం శ్రీరామచంద్రం భజే .. 3..

ఆరామం వైభవానామభినవసుపథం హారకేయూరకాంతం  
హాసోల్లాసాభిరామం మణిమయముకుటం మంగలానాం నివాసం .  
మందారామసీమాంతరమణిభవనాధిష్ఠితం శిష్టసేవ్యం  
సల్లాపానందసింధుం ప్రణవమభినిశం రామచంద్రం భజేహం .. 4..

రామం రాజశిఖామణిం రఘువరం రాకేందుబింబాననం  
రాజీవాయతలోచనం రణహతానేకాసురం రాఘవం .  
సీతాచారుపయోధరాంచితలసత్కాశ్మీరగంధాచితం  
రాజత్కుండలమండీతం శుభకరం రామాభిరామం భజే .. 5..

రామం కోమలనీలమేఘవిలసద్ధాత్రం పయోజాననం  
కాకుత్స్థం దశకంఠబాహువిదలత్కేదండబాణాన్వితం .  
పాపఘ్నం విశదాయతాక్షియుగలం సౌమిత్రిసంసేవితం  
భక్తానాం పరమౌషధం మునివరైః సంస్తూయమానం భజే .. 6..

రామం శ్యామలమేఘకోమలరుచిం రాకేందుబింబాననం  
రక్షోఘ్నం రవిజాచితం రఘువరం రత్నోజ్జ్వలత్కుండలం .

రాజీవాక్షమమానుషం రణబలోదగ్రం రమానుగ్రహం  
రాజేంద్రం రమణీయరూపమసకృద్ధ్యాయే జగన్మోహనం .. 7..

రామం రమ్యగుణం రమాపతిసమం రాకాశశాంకాననం  
రాజన్యం రమణీయరూపమమలం రామాభిరామం హరిం .  
రాజారాధితపాదపద్మమనిశం రాజన్యవిద్భాసితం  
రాకేందుప్రతిమం ధరాకుచయుగే విన్యస్తహస్తం భజే .. 8..

రామం కౌశికగౌతమప్రియకరం సీతాపతిం సానుజం  
రక్షోఘ్నం వనవాసినం గుణనిధిం విఘ్నఘ్నమాప్తార్కజం .  
సేతోర్బంధనధీరవానరబలం ధిక్కుంభకర్ణేంద్రజిత్-  
పంకిగ్రీవమవద్విభీషణమజం శ్రీరామచంద్రం భజే .. 9..

రామం కోమలనీలనీరదనిభం నీలాలకాలంకృతం  
కట్యాం శోభితకింకిణీర్ముణుణధ్వనైరుపేతం శిశుం .  
కంఠాలంబితరక్షునిర్మలనఖం కంజాక్షమబ్జచ్ఛవిం  
భాస్వంతం మకుటాంగదాదివివిధాకల్పం సదాఽహం భజే .. 10..

రామం సీతాసమేతం విమలరవిశతాభాసమానం రసార్ద్రం  
శ్యామం దేదీప్యమానస్మితరుచిరముఖం కుండలోద్భాసిగండం .  
శ్రీవత్సం శ్రీనివాసం సురతరువిలసద్రత్నసింహాసనస్థం  
దివ్యాకల్పోజ్జ్వలాంగం దివిజపతినుతం సంతతం తం భజేఽహం .. 11..

జలనిధికృతసేతుం దేవతానందహేతుం  
దశముఖముఖరక్షోదారవైధవ్యహేతుం .  
మునిజననివహానాం ముక్తిసాఖ్యాదిహేతుం  
రఘువరకులకేతుం కీర్తయే ధర్మహేతుం .. 12..

సకలగుణనిధానం యోగిభిః స్థూయమానం  
భజతు సురవిమానం రక్షితేంద్రాదిమానం .  
మహితవృషభయానం సితయా శోభమానం  
స్మరతు హృదయభానుం బ్రహ్మ రామాభిరామం .. 13..

వరగుణమణిసింధుర్మైథిలీప్రాణబంధుః  
కనకశిఖరిఢైర్యో భూతమోభానుసూర్యః .  
దశరథస్థపరత్నో దేవతాగ్రైకగణ్యో  
భజితభువనభద్రో పాతు మాం రామభద్రః .. 14..

త్రిదశకుముదచంద్రో దానవాంభోజచంద్రో  
దురితతిమిరచంద్రో యోగినాం జ్ఞానచంద్రః .  
ప్రణతనయనచంద్రో మైథిలీనేత్రచంద్రో  
దశముఖరిపుచంద్రః పాతు మాం రామచంద్రః .. 15..

స్వయువతికులచంద్రం బంధుదుగ్ధాభిచంద్రం  
సుజనకుముదచంద్రం వైరివక్తాబ్జచంద్రం .  
వికసితముఖచంద్రం వ్యాప్తసత్కీర్తిచంద్రం  
సకలభువనచంద్రం సంతతం రామచంద్రం .. 16..

భేతాలం దశకంఠకంఠకదలీకందర్పదర్పాపహం  
శ్రీకంఠాకృతిమాఘవంతమమలం ఘోరాసురప్రాణహం .  
బాణం ప్రత్యుపసంహారంతమతులం బాణాసనోద్యత్కరం  
వందేఽరాతిభయావహం మునినుతం రామం ఘనశ్యామలం .. 17..

ఆకర్ణాంతగుణోల్లసచ్చరమజం కల్పాంతకాలోపమం  
నేత్రాంతారుణతాం వహంతమనిశం ప్రహ్లాదదం నాకినాం .  
పాలస్త్రాసురదృష్టిచంచలకరం శస్త్రాస్త్రసంధాయినం  
బాణానేకవిచిత్రహస్తకుశలం శ్రీవీరరామం భజే .. 18..

స హి మాతా స హి తాతః స హి మమ తనయః స ఏవ సోదర్యః .  
(స హి మాతా న హి తాతో న హి మమ తనయః న చైవ సోదర్యః .)  
ఇతి మమ కుటిలే మృత్యో రఘుపతిరయమేవ బంధురాసన్నః .. 19..

దేవేంద్రేణ సమర్పితే ధ్వజయుతే తత్స్వందనే సంస్థితం  
సోత్కంఠం సురవైరివీర్యవిభవం జ్ఞాత్వా భుజాస్పాలనం .  
కృత్వా సూతయుతో దశాననహరం తూణీరసంస్థం శరం  
హృత్వా జ్యూనినదాత్మరోతి భయదం శ్రీవీరరామం భజే .. 20..

రుచిరమణికిరీటం సుందరభూలలాటం  
కనకరుచిరచేలం కాశసద్భోగభేలం .  
విమలజలదనీలం కుండలోద్భాసికర్ణం  
రఘుకులజనిరత్నం సంతతం చింతయామి .. 21..

శ్రీవత్సాంకముదారకౌస్తుభలసత్ప్రేతాంబరాలంకృతం  
నారాతృవిరాజమానముకుటం నీలాంబుదశ్యామలం .  
కస్తూరీఘనసారచర్చితతనుం మందారమాలాధరం  
కందర్పాయుతసుందరం రఘుపతిం సీతాసమేతం భజే .. 22..

యన్నామైవ సహస్రనామసదృశం యన్నామ వేదైః సమం  
యన్నామాంకితవాక్యమాసురబలస్త్రీగర్భవిచ్ఛేదకం .  
యన్నామ శ్వపచార్యభేదరహితం ముక్తేః సదా దాయకం  
యన్నామ్నా రఘురామనామరమణం శ్రీరామనామామృతం .. 23..

రామం రాక్షసమర్దనం రఘువరం దైతేయవిధ్వంసినం  
సుగ్రీవేప్పితరాజ్యదం సురపతిం దైత్యాంతకం శార్ఙ్గిణం .  
భక్తానామభయప్రదం భయహరం పాపౌఘవిధ్వంసినం  
సామీరిస్తుతపాదపద్మయుగలం సీతాసమేతం భజే .. 24..

రామం రక్తసరోరుహోక్షమమలం లంకాధినాథాంతకం  
కౌసల్యానయనోత్సృకం రఘువరం నాగేంద్రతల్పస్థితం .  
వైదేహీకుచకుంభకుంకుమరజ్జోలంకారకారం హరిం  
మాయామానుషవిగ్రహం రఘుపతిం సీతాసమేతం భజే .. 25..

రామం హేమతటితృభాంశుకధరం వీరాసనే సంస్థితం  
బాలం నీలమణిప్రభం మధురిపుం దైత్యేంద్రగర్వాపహం .  
విశ్వామిత్రవసిష్ఠవానరవరైః సంసేవ్యమానం సదా  
నిత్యం భాస్కరచంద్రకోటిసదృశం సీతాసమేతం భజే .. 26..

శత్రుఘ్నా వ్యజనాంకితోఽపి భరతః పార్శ్వద్వయే పశ్చిమే  
చత్రం చామరసంయుతం కలితవాన్ సంసేవతే లక్ష్మణః .  
మూలే కల్పతరోర్విమానవిలసన్మాణిక్యసింహాసనే  
పద్మాస్యం మునిసేవితం రఘుపతిం సీతాసమేతం భజే .. 27..

వామాంకోపరి తప్తకాంచననిభం సీతాసమాలోకితం  
హస్తాభ్యాం ధృతచత్రచామరధృతా సౌమిత్రిణా సేవితం .  
నిత్యం పూజితపాదపద్మయుగలం దేవైః సురేంద్రాదిభిః  
సేవ్యం మానుషరాక్షసైః కపివరైః శ్రీరామచంద్రం భజే .. 28..

కస్తూరీతిలకంకపీంద్రహరణం కారుణ్యవారాన్నిధిం  
క్షీరాంభోధిసుతాముఖాబ్జమధుపం కల్యాణరామం విధిం .  
కౌసల్యానయనోత్సుకం కపివరత్రాణం మహాపౌరుషం  
కామరీప్రియమర్కకోటిసదృశం సీతాసమేతం భజే .. 29..

విద్యుత్కోటిదివాకరద్యుతినిభం శ్రీకౌస్తుభాలంకృతం  
యోగింద్రైః సనకాదిభిః పరివృతం కైలాసనాథప్రియం .  
ముక్తారత్నకిరీటకుండలధరం గ్రైవేయహారాన్వితం  
వైదేహీకుచసన్నివాసమనిశం సీతాసమేతం భజే .. 30..

శ్యామలమంబుజాతనయనం విస్తీర్ణవక్షఃస్థలం  
బాహుద్వంద్వవిరాజితం సువదనం శోణాంఘ్రిపంకేరుహం .  
నానారత్నవిచిత్రభూషణయుతం కోదండబాణాంకితం  
త్రైలోక్యప్రతిమానసుందరతనం సీతాసమేతం భజే .. 31..

విద్యుత్కోటిసహస్రభానుసదృశం సింహాసనే సంస్థితం  
మూలే కల్పతరోర్మహామణిమయే భాంతం పరేశం విభుం .  
సుగ్రీవాంగదజాంబవాదిహరిభిః సంసేవ్యమానం హరిం  
శంబుబ్రహ్మసురారిభిః పరివృతం సీతాసమేతం భజే .. 32..

దివ్యారణ్యయతీంద్రనామనగరే మధ్యే మహామండపే  
స్వర్ణస్తంభసహస్రషోడశయుతే మందారమూలాశ్రితే .  
నానారత్నవిచిత్రనిర్మలమహాసింహాసనే సంస్థితం  
సీతాలక్ష్మణసేవితం రఘుపతిం సీతాసమేతం భజే .. 33..

యత్పాదాంబుజసంభవా త్రిపథగా భాగీరథీ ముక్తిదా  
లోకానాం హతకిల్బిషా భగవతీ మందాకినీ శాంభవీ .  
లోకే భాతి సరస్వతీ సురనదీ పూర్ణేందుకాంతిప్రభా  
తం విష్ణుం భరతాగ్రజం రఘువరం సీతాసమేతం భజే .. 34..

యత్పాదాంబుజరేణునా మునిసతీ ముక్తిం గతా యన్మహా-  
పుణ్యం పాతకనాశనే త్రిజాతాం భాతి స్మృతా పావినీ .  
స్మృత్యా రాఘవమప్రమేయమమలం పుర్ణేందుమందస్థితం  
తం రామం సరసీరుహోక్షమమలం సీతాసమేతం భజే .. 35..

వైదేహీకుచమండలాగ్రవిలసన్మాణిక్యహస్తాంబుజం  
కాంచీకంకణహారనూపురలసత్కేయూరహారాన్వితం .  
దివ్యశ్రీమణికుండలోజ్జ్వలమహాభూషాసహస్రాన్వితం  
వీరం శ్రీరఘువీరపుంగవం గుణనిధిం సీతాసమేతం భజే .. 36..

వైదేహీకుచమండలోపరిలసన్మాణిక్యహారావలీ-  
మధ్యస్థం నవనీతకోమలరుచిం నీలోత్పలశ్యామలం .  
కందర్పాయుతకోటిసుందరతనం పూర్ణేందుబింబాననం  
కౌసల్యాకులభూషణం రఘుపతిం సీతాసమేతం భజే .. 37..

వైదేహీయుతవామభాగమతులం వందారుమందారకం  
వందే ప్రస్తుతకీర్తివాసితతరుచ్ఛాయానుకారిప్రభం .  
వైదేహీకుచకుకుమాంకితమహోరస్కం మహాభూషణం  
వేదాంతైరుపగీయమానమసకృత్సీతాసమేతం భజే .. 38..

వైదేహీస్తనకుంభసంభ్రమపరీరంభావృతం సింధుగం  
రాకాచంద్రనిభాననం రఘువరం రాజీవపత్రేక్షణం .



ప్రావృణ్మేఘనిభద్యుతిం స్మితయుతం హారావలీభూషితం  
శ్రీరామం ప్రణమామి భక్తజనతాచింతామణిం సంతతం .. 39..

వైదేహీరమణం హిరణ్యతిలకం విశ్వంభరాపాలకం  
వర్షిష్ఠం వివిధాయుధేఘ నిపుణం విద్వజ్జనశ్రీకరం .  
విద్యావాసగృహం వియచ్చరనుతం విద్యుత్ప్రకాశామ్వరం  
విప్రత్రాణవిధేయమాదిపురుషం శ్రీరామచంద్రం భజే .. 40..

వైదేహీవశవర్తినం రణజితం రత్నాకరాగారిణం  
పంక్తిగ్రీవమదాపహం పటుభుజం పద్మాప్తకోటిప్రభం .  
విష్ణుం జిష్ణుమవార్యశౌర్యనిలయం నీలాంబుదశ్యామలం  
రత్నాలంకరణాన్వితం రఘుపతిం శ్రీరామచంద్రం భజే .. 41..

దేవానాం హితకారిణం సుభువనే కృత్వాఽవతారం ధ్రువం  
రామం కౌశికయజ్ఞవిఘ్నదనుజఘ్నం తాటకాసంహరం .  
నిత్యం గౌతమపత్నిశాపదలనశ్రీపదరేణుం శుభం  
శంభోరుత్కటచాపఖండనమహాసత్త్వం భజే రాఘవం .. 42..

రాజీవనేత్ర రఘుపుంగవ రామభద్ర  
రాకేందుబింబసదృశానన నీలగాత్ర .  
రామాభిరామ రఘువంశసముద్భవ త్వం  
శ్రీరామచంద్ర మమ దేహి కరావలంబం .. 43..

ముకురరుచిరగండం పుండరీకాభతుండం  
కరికరభుజదండం రౌద్రతేజోఽగ్నికుండం .  
నమితభువనషండం భేదితోగ్రారిముండం  
గుణనికరకరండం నౌమి రామప్రచండం .. 44..

కోదండకాండవినివేశితబాహుదండం  
ఆఖండలాద్యమరవర్షితపుష్పవర్షం .  
ఆయోధనస్థితరజఃపరిధూసరాంగం  
అవ్యూతీదం రఘువరేంద్రమరిప్రభేదం .. 45..

సేవ్యం శ్రీరామమంత్రం శ్రవణశుభకరం శ్రేష్ఠసుజ్ఞానమంత్రం  
స్తవ్యం శ్రీరామమంత్రం నరకదురితదుర్వారనిర్హతమంత్రం .  
భవ్యం శ్రీరామమంత్రం భజతు భజతు సంసారనిస్తారమంత్రం  
దివ్యం శ్రీరామమంత్రం దివి భువి విలసన్మోక్షరక్షకమంత్రం .. 46..

ఆజానుబాహుమరవిందదృశం శుభాంగం  
రాజాధిరాజమఘరాజితమఃపతంగం .  
శ్రీజానకీముఖసరోరుహమత్తభృంగం  
శ్రీమానితం హృది భజామి కృపాంతరంగం .. 47..

ఏకేన బాణమపరేణ కరేణ చాపం  
హర్షం వహంతమసమానజటాశిరస్కం .  
సీతాసహాయమనుజేన సహచరంతం  
శ్రీరామచంద్రమనిశం కలయామి చిత్తే .. 48..

ఆమీలయందశశిరోవదనాంబుజాతం  
ఉన్మీలయన్ జనకజానయనోత్పలే చ .  
ఆనందయస్సకలజీవచకోరరాశిం  
శ్రీరామచంద్రమనిశం కలయామి చిత్తే .. 49..

రామం పురాణపురుషం రమణీయవేషం  
రాజాధిరాజముకుటార్చితపాదపీఠం .  
సీతాపతిం సునయనం జగదేకవీరం  
శ్రీరామచంద్రమనిశం కలయామి చిత్తే .. 50..

సింహాసనస్థం సురసేవితవ్యం రత్నాంకితాలంకృతపాదపద్మం .  
సీతాసమేతం శశిసూర్యనేత్రం రామం భజే రాఘవరామచంద్రం .. 51..

సుగ్రీవమిత్రం శుభనామరూపం లంకాహరం రాక్షసవంశనాశం .  
వేదాశ్రయాంగం విపులాయతాక్షం రామం భజే రాఘవరామచంద్రం .. 52..

అనంతకీర్తిం వరదం ప్రసన్నం పద్మాసనం సేవకపారిజాతం .  
రాజాధిరాజం రఘువీరకేతుం రామం భజే రాఘవరామచంద్రం .. 53..

పద్మాసనస్థం సురసేవితవ్యం పద్మాలయానందకటాక్షవీక్షం .  
గంధర్వవిద్యాధర గీయమానం రామం భజే రాఘవరామచంద్రం .. 54..

అచింత్యమవ్యక్తమనంతరూపం అద్వైతమానందమనాదిగమ్యం .  
పుణ్యస్వరూపం పురుషోత్తమాఖ్యం రామం భజే రాఘవరామచంద్రం .. 55..

మందస్మితం కుండలగండభాగం పీతాంబరం భూషణభూషితాంగం .  
నీలోత్పలాంగం భువనైకమిత్రం రామం భజే రాఘవరామచంద్రం .. 56..

డిండిరహాసమణికుండలచారుకర్ణ-  
దోర్దండశౌర్యజితఖండనశౌర్యధీర .  
కోదండకాండపరిమండితపార్థివేంద్ర  
వేతండయాన జయ రాఘవ రామచంద్ర .. 57..

లోకాన్ సప్త నినాదయన్ హరిహయాశ్వం భ్రామయన్నింధయన్  
సప్తాఖ్యే భువనే ప్రకంపముదయన్ సప్తార్ణవాన్ ఘూర్ణయన్ .  
ఉన్మూలాని రసాతలాని జనయన్ సప్తాపి పృథ్వీధరాన్  
సుశ్రీరాఘవబాహుదండవిదలత్కీదండచండధ్వనిః .. 58..

బ్రహ్మాండం దలయన్ వియద్విదలయన్ భోగీశభోగస్థలే  
సంత్రాసం జనయన్ సముద్రపటలీతోయం సముద్వేలయన్ .  
దిక్పాలానతిక్తోభయన్ కులగిరీన్ దీర్ఘత్వమాపాదయన్  
నక్షత్రాణి చ పాతయన్ విలసతే శౌరేర్ధనుజ్యారవః .. 59..

యశ్చండగాంభీర్యధనుర్విశేజోభూమండలీత్రాణకృతావతారః .  
అఖండలాద్వైరమరైరుపాస్యః కోదండపాణిః కులదైవతం నః .. 60..

వైదేహ్యో సహ రాజమానమనిశం సౌవర్ణసింహాసనే  
మందారద్రుమవాటికాంతరమహా శ్రీచంద్రకాంతాలయే .  
కైకేయీజనిమాంజనేయసహితం సౌమిత్రిణా సేవితం  
మేఘశ్యామముదారహాసవదనం శ్రీరామచంద్రం భజే .. 61..

వైదేహ్యో పులకాంకురార్చితనుర్వాలంబహస్తాంబుజః  
హస్తే మోదితరత్నకంకణరవః కల్పద్రుమాణాం వనే .  
పాదాభ్యాం మణిపాదుకాద్యుతికరం ప్రేఖన్నఖాభ్యాం చరన్  
ఇష్టాలాపసుధారసం దిశతు మే శ్రీరామచంద్రం భజే .. 62..

వామాంకస్థితజానకీకుచయుగే విస్తృతహస్తాంబుజం  
ఉజ్జ్వలభాననపంకజం పరిలసద్విస్ఫుల్లభింబాధరం .

సత్తారేణ విశిష్టకంకణరవే ఓంకారశబ్దాశ్రయే  
భాంతం శారదచంద్రహాసమనిశం వందే సదా రాఘవం .. 63..

వైదేహీసహితం సులక్ష్మణయుతం కైకాసుతం సానుగం  
సుగ్రీవం చ విభీషణానిలసుతౌ నీలం నలం సాంగదం .  
విశ్వామిత్రవసిష్ఠగౌతమభరద్వాజానుసంసేవితం  
రామం మారుతీసేవితం స్మర మనః సామ్రాజ్యసింహాసనే .. 64..

రామః ప్రాంజలిమగ్రతోఽనిలసుతం సౌభ్రాత్రమాదర్శయన్  
ఛత్రాచామరయుగ్మభాసితకరాన్ పశ్చాత్స్థలే పార్శ్వయోః .  
వామాంగే చ నిజాన్ విభీషణముఖాన్ సంభావయన్ బోధయన్  
ధీముద్రాకరతత్త్వరూపమవతాత్ సామ్రాజ్యసింహాసనే .. 65..

పౌగండే హితబాలకైః పరివృతః పూర్ణేందుకాంతాననః  
ప్రీత్యా బద్ధవిచిత్రహేమవసనే సంసక్తకాంచీగుణః .  
ఆజానుప్రవిలంబిబాహుయుగలః శ్యామాంబుభృద్విగ్రహః  
భ్రాతృవ్యానుచరశ్చరాచరగురుః పాయాత్స వో రాఘవః .. 66..

వైదేహీరమణీయవక్తవనజప్రద్యోతఖద్యోతనం  
కేలీసదృశి రత్నదీపకలికాకాంతే వసంతం హరిం .  
సౌరభ్యప్రసవప్రయుక్తవిలసచ్ఛాయాంతరే శాయినం  
శ్రీమంతం రఘువంశదీపకమణిం శ్రీరామచంద్రం భజే .. 67..

రామో బద్ధపయోనిధిర్గుణనిధిర్గత్వాఽథ పారేఽమ్బుధేః  
లంకాం ప్రాప్య సకుంభకర్ణదనుజం హత్వా రణే రావణం .  
తత్రాస్థాప్య విభీషణం పునరగాత్సీతాపతిః పుష్పకం  
చారూఢః పునరాగతః స భృతవాన్ ధాత్రీమజః పాతు నః .. 68..

రత్నోల్లసజ్జ్వలితకుండలగండభాగం  
కస్తూరికాతిలక శోభితఫాలభాగం .  
కర్ణాంతద్వీర్వనయనం కరుణాకటాక్షం  
శ్రీరామచంద్రముఖమాత్మని సన్నిధత్తాం .. 69..

హేలాభగ్నుశశాంకశేఖరధనుర్బామండలాఖండల-  
శ్రేణీమౌలిలసద్విసూత్నమణిభిర్ద్రిష్టాంఘ్రిపంకేరుహః .  
కల్యాణం జనయత్యఖండవిభవః కల్యాణలీలోత్సవే  
మార్తాండాన్వయమండనశ్చ భవతాదావిః స రామః సదా .. 70..

విద్యుత్స్ఫురన్మకరకుండలదీప్తచారు-  
గండస్థలం మణికిరీటవిరాజమానం .  
వీతాంబరం జలదనీలముదారకీర్తిం  
శ్రీరామచంద్రమనిశం కలయామి చిత్రే .. 71..

కరతలధృతచాపం కాలమేఘస్వరూపం  
సరసిజదలనేత్రం చారుహాసం సుగాత్రం .  
విచినుత వనవాసే విక్రమోదగ్రవేషం  
ప్రణమత రఘునాథం జానకీప్రాణనాథం .. 72..

యః పృథ్వీభరవారణాయ దివిజైః సంప్రార్థితశ్చిన్మయః  
సంజాతః పృథివీతలే రవికులే మాయామనుష్యోఽవ్యయః .  
నిశ్చక్రం హతరాక్షసం పునరగాద్భృహ్మాత్వమద్యస్థిరాం  
కీర్తిం పాపహరాం విధాయ జగతాం తం జానకీశం భజే .. 73..

విశ్వోద్భవస్థితలయాదిషు హేతుమేకం  
మాయాశ్రయం విగతమాయమచింత్యమూర్తిం .  
ఆనందసాంద్రమమలం నిజబోధరూపం  
సీతాపతిం విదితతత్త్వమహం నమామి .. 74..

శ్రీరామం నవరత్నకుండలధరం శ్రీరామరక్షామణిం  
శ్రీరామం చ సహస్రభానుసదృశం శ్రీరామచంద్రోదయం .  
శ్రీరామం శ్రుతకీర్తిమాకరమహం శ్రీరామముక్తిప్రదం  
శ్రీరామం రఘునందనం భయహరం శ్రీరామచంద్రం భజే .. 75..

రామః పాతు సదైవ మామరిభయాద్రామం సదా భావయే  
రామేక్షైవ హృతం మహత్తరతమో రామాయ నిత్యం నమః .  
రామాన్నాస్తి పరం పదం సులలితౌ రామస్య పాదౌ భజే  
రామే ప్రీతిరచంచలాఽస్తు మమ హే శ్రీరామ మాం పాలయ .. 76..

రామమిందీవరశ్యామం రాజీవాయతలోచనం  
జ్యామోషనిర్జితారాతిం జానకీరమణం భజే .. 77..

హత్వా యుద్ధే దశాస్యం త్రిభువనవిషమం వామహస్తేన చాపం  
భూమావష్టభ్య తిష్ఠన్నితరకరధృతం భ్రామయన్పాణమేకం .  
ఆరక్షోపాంతనేత్రే శరదలితవపుః కోటిసూర్యప్రకాశః  
వీరశ్రీబంధురాంగస్త్రీదశపతినుతః పాతు మాం వీరరామః .. 78..

యుద్ధే సన్నద్ధశస్త్రం కపివరభయదం కుంభకర్ణం సురారిం  
బాణేనైకేన సద్యః ప్రకటితహుతభుగ్విశ్వరోషారుణాక్షం .  
హత్వా కృత్వా ప్రమోదం సురకపివితతేర్మౌనివృందైకసేవ్యం  
వీరశ్రీబంధురాంగస్త్రీదశపతినుతః పాతు మాం వీరరామః .. 79..

ధైతేయోదగ్రసేవ్యం పటుతరవిశిఖం భీషణం ఘోరనాదం  
దేవేంద్రస్తూయమానః స్ఫుటవరనికరానంధకాదీంశ్చ హత్వా .  
దిక్పాలాన్ ప్రాప్య భోగాన్ మణిరుచిసుభగాన్ దిక్షు తాన్ దాపయిత్వా  
వీరశ్రీబంధురాంగస్త్రీదశపతినుతః పాతు మాం వీరరామః .. 80..

కౌసల్యావీరగర్భాంబుధిఘనవిలసత్సూర్యచంద్రః ప్రతాపః  
మౌనీంద్రస్వాంతపద్మప్రవిమలతరుణీధర్మవైపుణ్యరూఢః .  
మారీచం రాక్షసేంద్రం నిజశరదహనాయాహుతిం కల్పయిత్వా  
వీరశ్రీబంధురాంగస్త్రీదశపతినుతః పాతు మాం వీరరామః .. 81..

యో దండకారణ్యనిశాచరేంద్రాన్ కోదండలీలావిషయీచకార .  
వేతండశుండాయతబాహుదండః కోదండపాణిః కులదైవతం నః .. 82..

తరుణౌ రూపసంపన్నౌ సుకుమారౌ మహాబలౌ .  
పుండరీకవిశాలాక్షౌ చీరకృష్ణాజినాంబరౌ .. 83..

ఫలమూలాశనౌ దాంతౌ తాపసౌ ధర్మచారిణౌ .  
రక్షఃకులనిహంతారౌ భ్రాతౌ రామలక్ష్మణౌ .. 84..

కల్యాణానాం నిదానం కలిమలదహనం పావనం పావనానాం  
పాథేయం యన్ముముక్షోః సపది పరమప్రాప్తయే ప్రస్థితస్య .  
విశ్రామస్థానమేకం కపివరవచసాం జీవనం సజ్జనానం  
బీజం ధర్మధ్రుమస్య ప్రభవతి భవతాం భూతయే రామనామ .. 85..

కౌసల్యానయనేందుం దశరథముఖారవిందమార్తాండం .

సీతామానసహంసం రామం రాజీవలోచనం వందే .. 86..

దీర్ఘబాహుమరవిందలోచనం దీనవత్సలమనాథరక్షణం .  
దీక్షితం సకలలోకరక్షణే దైవతం దశరథాత్మజం భజే .. 87..

సత్యేన లోకాంజయతి దీనాందానేన రాఘవః .  
గురుం శుశ్రూషయా వీరో ధనుషా యుధి శాత్రవాన్ .. 88..

భర్జనం భవభీజానామార్జనం సుఖసంపదాం .  
తర్జనం యమదూతానాం రామరామేతి గర్జనం .. 89..

సకృత్ప్రణతరక్షీ యః సాక్షీ యస్య విభీషణః .  
సాపరాధాప్రతీకారః స శ్రీరామో గతిర్మమ ..

న జానే జానకీజానే రామ త్వన్నామవైభవం .  
న వేత్తి భగవాన్సంభుః వాల్మీకిరేవ్సత్తి వా న వా .. 90..

కృత్యాకృత్యవివేకహీనమనసాం హత్యాదిభిర్ద్దీపినాం  
అత్యంతం బహుతారకం తనుభృతామత్యంత రంభాదినా .  
సత్యానందమయం సమస్త నిగమస్తూత్యాస్పదం సంపదాం  
స్థానం శ్రీరఘరామనామమమలం నిత్యం స్మరన్ముచ్యతే .. 91..

సాకేతే స్వనికేతనే సురతరోర్మూలే లసద్వేదికే  
హైమే రత్నమయం దధానమపరం హస్తాంబుజం జానుని .  
సీతాం పార్శ్వగతాం సరోరుహకరాం విద్యున్నిభాం రాఘవం  
పశ్యంతం పరిపూర్ణచంద్రవదనం భాస్వత్కిరీటం భజే .. 92..

విద్యుద్వర్ణోపమాంగీం వికచదలముఖీం విద్రుమాభాధరోష్ఠీం  
వేతండౌర్ధత్యకుంభప్రతికుచయుగలాం వేదిమధ్యావతంసాం .  
శ్యామాభాం పుల్లపద్మచ్ఛదనిభనయనాం చారుహాసాం సునాసాం  
సీతాం శ్రీరామదేవీం శ్రీతజనవరదాం చింతయేఽనంతమూర్తిం .. 93..

మాణిక్యమంజీరపదారవిందాం రామార్కవత్పుల్లముఖారవిందాం .  
భక్తప్రదాతృత్వకరారవిందాం దేవీం భజే రాఘవవల్లభాం తాం .. 94..

జయతు విజయకారీ జానకీమోదధారీ  
తపనకులవిహారీ దండకారణ్యచారీ .  
దశవదనకులారీ దైత్యవిచ్ఛేదకారీ  
మణిముకుటకధారీ చండకోదండధారీ .. 95..

చేతః స్థితం చింతితచింతనీయం చింతాహరం చింతితపారిజాతం .  
అచింతనీయం బహు చింతయేఽహం త్వామేవ రామం భువనాభిరామం .. 96..

సాకేతే శరదిందుకుందధవలే సౌధే మహామండపే  
పర్వస్తాగరుధూపధూమపటలే కర్పూరదీపోజ్జ్వలే .  
సుగ్రీవాంగదవాయుపుత్రసహితం సౌమిత్రిణా సేవితం  
లీలామానుషవిగ్రహం రఘుపతిం రామం భజే శ్యామలం .. 97..

రామః పితా రాఘవ ఏవ మాతా రామోఽథ బంధుశ్చ సఖా సఖీ వా .  
రామో గురుర్మే పరమం చ దైవం రామం వినా నాన్యమహం స్మరామి .. 98..

యా కృపా మునిసంత్రాణే యా కృపా కపినాయకే .  
యా విభీషణరక్షాయాం సా రామ మమ దీయతాం .. 99..



దయానిధే రాఘవ రామచంద్ర  
నిరస్వ పాపాని మమాబలాని .  
త్వయ్యేవ భక్తిం సుదృఢాం ప్రయచ్ఛ  
సైవ ప్రసూతే హ్యఖిలానభీష్టాన్ .. 100..

అక్షీణబాణతూణీరః సమారోపితకార్ముకః .  
దశగ్రీవశిరోహర్తా శ్రీరామః శరణం మమ .. 101..

శ్రీరామ మే త్వం హి పితా చ మాతా  
శ్రీరామ మే త్వం హి సుహృచ్చ బంధుః .  
శ్రీరామ మే త్వం హి గురుర్గరిష్ఠః  
శ్రీరామ మే త్వం హి సమస్తమేవ .. 102..

పటుతరజలవాహధ్వానమాదాయ చాపం  
పవనజవనవేగం బాణమాకృప్య తూణాత్ .  
అభయవచనదాయీ సానుజః సర్వతో మే  
రణహరదనుజేంద్రో రామచంద్రః సహాయః .. 103..

కౌసల్యాలసదాలవాలజనితః సీతాలతాలింగితః  
సిక్తః పంక్తిరథేన సోదరమహాశాఖాభిరత్కున్నతః .  
రక్షస్త్రిష్టనిదాఘపాటనపటుశ్చాయాభిరానందకృత్  
యచ్ఛన్ వాంఛితసత్ఫలాని భవతు శ్రీరామకల్పద్రుమః .. 104..

నిగమశిశిరరత్నం నిత్యమాశాస్యరత్నం  
జననుతన్మృపరత్నం జానకీరూపరత్నం .  
భువనవలయరత్నం భూభుజామేకరత్నం  
రఘుకులవరత్నం పాతు మాం రామరత్నం .. 105..

విశాలనేత్రం పరిపూర్ణగాత్రం సీతాకలత్రం సురవైరిజైత్రం .  
కారుణ్యపాత్రం జగతః పవిత్రం శ్రీరామరత్నం ప్రణతోఽస్మి నిత్యం .. 106..

శ్రీరామచంద్రః శ్రితపారిజాతః సమస్తకల్యాణ గుణాభిరామః .  
సీతాముఖాంభోరుహచంచరీకో నిరంతరం మంగలమాతనోతు .. 107..

ఇందీవరదలశ్యామః పుండరీకనిభేక్షణః .  
ధృతకోదండతూణీరో రామ ఏవ గతిర్ముమ .. 108..

ఇచ్ఛామో హి మహాబాహుం రఘువీరం మహాబలం .  
గజేన మహతా యాతం రామం ఛత్రావృతాననం .. 109..

రామో నామ బభూవ హుం తదబలా సీతేతి హుం తౌ పితృః  
వాచా పంచవటీవనే విహరతస్తామాహరద్రావణః .  
నిద్రార్థం జననీ కథామితి హరేర్ఘంకారతః శృణ్వతా  
సౌమిత్రే క్వ ధనుర్ధనురితి వ్యగ్రా గిరః పాతు నః .. 110..

శ్రీరామచంద్రేతి దయాపరేతి  
భక్తిప్రియేతి భవబంధనమోచనేతి .  
నాథేతి నాగశయనేతి సదా స్తువంతం  
మాం పాహి భీతమనిశం కృపణం కృతఘ్నం .. 111..

రామచంద్రచరితామృతపానం సోమపానశతకోటిసమానం .  
సోమపానశతకోటిభిరేవ జన్మ నైతి రఘునాయకనామ్నా .. 112..

రామ రామ దయాసింధో రామనాథ జగత్పతే .  
త్వత్పాదకమలాసక్తిర్భవేజ్జన్మని జన్మని .. 113..

శ్రీరాఘవం రామచంద్రం రావణారిం రమాపతిం .  
రాజీవలోచనం రామం తం వందే రఘునాయకం .. 114..

యత్పాదపంకజరజః శ్రుతిభిర్విమృగ్యం  
యన్పాభిషంగజభవః కమలాసనః స్యాత్ .  
యన్పామసారరసికో భగవాన్ పురారిః  
తం రామచంద్రమనిశం హృది భావయామి .. 115..

యస్యావతారచరితాని విరించలోకే  
గాయంతి నారదముఖా భవపద్మజాద్యాః .  
ఆనందజాశ్రుపరిషిక్తకుచాగ్రసీమా  
వాగీశ్వరీ చ తమహం శరణం ప్రపద్యే ..

రామచంద్రచరణారవిందయోరంతరంగచరభృంగలీలయా .  
తత్ర సంతి చ రసాశ్చతుర్విధాః మాకరందరస ఏవ పంకజే .. 117..

నానాదివ్యాప్తతేజః స్ఫురదమితభుజః శత్రుసంహారధీరః  
కౌటిల్యద్యోతమానభ్రుకుటియుతముఖం ధారయన్మంబుదాభః .  
తూణీరద్యుస్తవేగోల్లసితశరవరం తాడయిత్వా దశాస్యం  
వీరశ్రీబంధురాంగస్త్రీదశపతినుతః పాతు మాం వీరరామః .. 118..

జాతిభ్రష్టోఽపి పాపీ పరధనపరదారేషు నిత్యోద్యతో యః  
వాస్తేయీ బ్రహ్మహంతా పితృవధనిరతో యోగివృందాపకారీ .  
ధ్యేయం కర్ణామృతం యః పఠతి హి సతతం రామచంద్రస్య భక్తో  
యోగీంద్రైరప్యలభ్యం పదమపి లభతే సర్వదేవైశ్చ సేవ్యం .. 119..

చతుర్థాశ్వాసః  
శ్రీరామం జనకాత్మజాకుచతటీ శ్రీగంధపంకోల్లసద్  
వక్షోవీధిముదారమాశ్రితమునిం ప్రాదుర్భవత్కల్పకం .  
బ్రహ్మాశానముఖామరస్తుతమజం బ్రహ్మాండభాండాధిపం  
వందే కోసలకన్యకాసుతమహం వారాశిగర్వాపహం .. 1..

సాకేతే మణినిర్మితే ప్రవిలసత్సాధాయుతానాం శతే  
అంతర్గేహమతీతభానునిలయే చంచత్వతాకోజ్జ్వలే .  
హర్త్యే భర్తృఘణంఘణాఘనరవద్వంటాశఙ్కైరావృతే  
దోలాత్పల్పవిహారిణం రఘుపతిం సీతాసమేతం భజే .. 2..

సాకేతే సౌధబద్ధధ్వజశతమహితే రాజమార్గే విశాలే  
ఘంటారావైరుపేతే కనకకుఠయుతే గంధనాగే వసంతం .  
విద్యాకల్పోజ్జ్వలాంగం రథగజతురగైరావృతం సుప్రసన్నం  
రామం శ్వేతాతపత్రావృతముఖకమలం చింతయామ్యంతరంగే .. 3..

సాకేతే మణికోటిభిః సుఖచితే దివ్యాంబరాలంకృతే  
హేమస్తంభసహస్రకోటిఘటితే తారాపథాత్యున్నతే .  
రమ్యస్వర్ణమయే విచిత్రభువనే దివ్యంతరిక్షే ముదా  
రామం స్మరముఖాంబుజం రఘుపతిం సీతాసమేతం భజే .. 4..

సాకేతే మణితోరణాంచితలసద్వీధీశతప్రాంగణే  
సానందం భరతాదిభిః సహచరైరత్యంతమోదాన్వితైః .

క్రీడంతం మణికందుకైః కరగతైరన్యోన్యమత్యుజ్జ్వలైః .  
పారస్మీనయనోత్సవైః ప్రతిదినం పూజ్యం భజే రాఘవం .. 5..

సాకేతే కనకాద్రీశృంగఘటితే కల్పద్రుమైరావృతే  
వైడూర్యాదిమణీంద్రకాంతిఘటితే దేవేంద్రనీలోజ్జ్వలై .  
కుర్వంతం మణినాయకం మణిగృహే మాణిక్యపీఠే భజే  
పుత్రౌ మన్మథసుందరౌ కుశలవౌ సంసేవ్యపాదావిమౌ .. 6..

సాకేతే జననీకర్పూరలసత్కస్తూరీకాసుందరే  
పాలే మౌక్తికజ్వాలకం శశినిభం స్వర్ణాంకితం వర్తులం .  
చూడాలంబమనోజ్ఞహారకలితం బిభ్రాణమత్యుజ్జ్వలం  
రామం కోసలపుత్రికావరసుతం సీతాసమేతం భజే .. 7..

సాకేతే సరయాజలేతివిమలే ప్రోత్ఫల్లపద్మాంకితే  
దివ్యశ్రీ శతకోటి నృత్యరుచిరే స్వర్గాపగాసుందరే .  
పశ్యంతీషు సురాంగనాసు శపథం క్రీడంతముర్ధ్వసుతాం  
బాహుభ్యాం విమలోదకేన రుచిరం సీతాసమేతం భజే .. 8..

కదా సురతరుస్థలే కనకమండపే పుష్పకే  
వరాసనముపేయివాన్ వసుదలారవిందోజ్జ్వలై .  
కరేణ హృదయస్పృశా కలితముద్రచిన్ముద్రికః  
మమ స్ఫుటతు వాసనామనిశమాత్మవీరాసనః .. 9..

నదీరమణబంధనం మతిమతాముదారం ధనం  
జగద్విహితరంధనం సకలకామనిష్ఠందనం .  
విలిప్తహరిచందనం వినుతయాతసంక్తందనం  
భజామి రఘునందనం పవననందనస్యందనం .. 10..

రక్తాంభోరుహలోచనం కువలయశ్యామం కపోలే ధనుః  
కోటిన్యస్తకరాంబుజం ధృతతనుత్రాణం జటామండితం .  
జేతారం ఖరదూషణత్రిశిరసామాబద్ధగోధాంగులి-  
త్రాణం మార్గణపుర్ణతూణయుగలం కోదండరామం భజే .. 11..

శ్రీమత్కల్పద్రుమూలే సకలమణిమయే మంటపే పుష్పకాఖ్యే  
తన్మధ్యే సూర్యబింబద్యుతిసరసిరుహే శోభమానేఽష్టపద్మే .  
పశ్యన్నిష్ఠాం జనకతనయాం వామభాగోపసేవ్యాం  
సౌమిత్రిం భానుపుత్రం పవనసుతయుతం పాతు మాం రామచంద్రః .. 12..

వినీలజలదోపమం విమలచంద్రబింబాననం  
వినిద్రమణికుండలం వికచపుండరీకేక్షణం .  
విభిన్న దనుజాధిపం విధృతబాణబాణాసనం  
విభీషణవరప్రదం విజయరామమీడేఽనిశం .. 13..

రాజద్రాజీవనేత్రం రఘుకులతిలకం రంజితాశేషలోకం  
వామాంకాలోకినీతం వరకరధనుషీ కుండలోద్ధీప్తగండం .  
శ్యామం శాంతం ప్రసన్నం దరహాసితముఖం వజ్రసింహాసనస్థం  
రామం రాజత్కరీటం రవిశతవిశదం రాజరాజేశమీడే .. 14..

భద్రాం వ్యాఖ్యానముద్రాం కరసరసిరుహే దక్షిణే ధారయంతం  
సవ్యే జానున్యదారం కరమపి చ ముదా ధారయంతం స్ఫురంతం .  
పశ్యంతం వామభాగే కరధృతకమలాం చిత్రభూషావిశేషాం  
వైదేహీం కాంచనాభాం స్తనభరనమితాం భావయే రామచంద్రం .. 15..

విబుధవిటపిమూలే జానకీలక్ష్మణాభ్యాం  
సహితమనిలవేగం బాణమాదాయ చాపం .  
బహుశరపటుతూణం రమ్యపుష్పోపహారం  
విబుధభరణచిత్తం చింతయే రామచంద్రం .. 16..

జానాతి రామ తవ స్వామిగతిం హనూమాన్ జానాతి రామ తవ సఖ్యగతిం కపీశః .  
జానాతి రామ తవ యుద్ధగతిం దశాస్యో జానాతి రామ ధనదానుజ ఏవ సత్యం ..

హే రామ హే రమణ హే జగదేకవీర హే నాథ హే రఘుపతే కరుణాలవాల .  
హే జానకీరమణ హే జగదేకబంధో మాం పాహి  
దీనమనిశం కృపణం కృతఘ్నం .. 18..

అయోధ్యానాథ రాజేంద్ర సీతాకాంత జగత్పతే .  
శ్రీరామ పుండరీకాక్ష రామచంద్ర నమోఽస్తు తే .. 19..

దక్షిణే లక్ష్మణో ధన్వీ వామతో జానకీ శుభా .  
పురతో మారుతిర్యస్య తన్నమామి రఘూత్తమం .. 20..

రామం రాక్షసమర్దనం రఘుపతిం శక్తారివిధ్వంసినం  
సుగ్రీవేష్పిత రాజ్యదం సురపతేః పుత్రాంతకం శార్ఙ్గిణం .  
భక్తానామభయప్రదం భయహరం పాపౌఘవిధ్వంసినం  
సీతాసేవితపాదపద్మయుగలం రామం భజే శ్యామలం .. 21..

భవభయహరమేకం భానుకోటిప్రకాశం  
కరధృతశరచాపం కాలమేఘావభాసం .  
కనకరుచిరవస్త్రం రత్నవత్కుండలాడ్యం  
కమలవిశదనేత్రం సానుజం రామమీడే .. 22..

రామం శ్యామపయోదనీలమమలం రాజీవనేత్రం సదా-  
ఽహల్యాశాపనివారణ ప్రణయపాదాంభోజముర్చీశ్వరం .  
విద్యుత్కేటిసహస్రదీధితిలసత్కేటిరముక్తోజ్జ్వలం  
ధ్యాయే తారకనామమీశ్వరసఖం దైతేయవంశాపహం .. 23..

దశరథసుతమీశం దండకారణ్యవాసం  
శతమఖమణినీలం జానకీప్రాణలోలం .  
సకలభువనమోహం సన్నతాంభోదదేహం  
బహులనుతసముద్రం భావయే రామభద్రం .. 24..

సూర్యతీరవనే లతానివసనే సద్రత్నవేదీతటే  
శ్రీపర్యంకతలే విదేహసుతయా సార్థం పరిక్రీడతా .  
కస్తూరీఘనసారచందనమిలద్గంధోల్లసత్పావనీ  
పాయాన్మూర్తిరనామయీ రఘుపతేర్భద్రాత్మికా నోఽనిశం .. 25..

వైదేహీప్రియవల్లభం విజయినం వాతాత్మజాధీశ్వరం  
వాణీవారిధివానరాదివినుతం వందారుమందారకం .  
విశ్వామిత్రవసిష్ఠవాసవశివావాగీశశశ్వన్నుతం  
దేవేశం వినతాత్మజాభివినుతం వందే సదా రాఘవం .. 26..

విశాలనేత్రం పరిపూర్ణగాత్రం సీతాకలత్రం సురవైరిజైత్రం .  
జగత్పవిత్రం పరమాత్మతంత్రం శ్రీరామచంద్రం ప్రణమామి చిత్తే .. 27..

సౌమిత్రిమానార్థవపూర్ణచంద్ర సీతాలసల్లోచనపూర్ణచంద్ర .  
సురారివక్షాంబుధిపుర్ణచంద్ర సంరక్ష మాం రాఘవ రామచంద్ర .. 28..

యస్య కించిదపి నో హరణీయం కర్మ కించిదపి నో చరణీయం .  
రామనామ చ సదా స్మరణీయం లీలయా భవజలం తరణీయం .. 29..

రింగమాణమభితో గృహంగణే భృంగసీలమలకావృతాననం .  
మంగలప్రదమమంగలాపహం సంగృహాణ దశరథాత్మజం హృది .. 30..

దనుజతిమిరభానుం తాపసైశ్చింత్యమానం  
శమితకలుషచారం సేవకే దుష్టదూరం .  
దలితవిషమసాలం దండితారాతిజాలం  
ప్రణమ శిఖరిశత్రుం భవ్యపాథోదగాత్రం ..

హే గోపాలక హే దయాకరనిధే హే శంభుచాపాకృవృత్ తే  
హే దైత్యాంతక హే విభీషణదయాపారీణ హే భూపతే .  
హే వైదేహసుతామనోజ్ఞవిహృతే హే కోటిమారాకృతే  
హే నవ్యాంబుజనేత్ర పాలయ పరం జానామి న త్వాం వినా .. 32..

సాకేతే ప్రణవాబ్జరత్నఖచితే సింహాసనే సంస్థితం  
విశ్వామిత్రవసిష్ఠగాలవముఖైరాశీర్భిరామోదితం .  
పూజ్యం పార్శ్వగతాబ్జచారునయనం విద్యుచ్ఛలచ్ఛామరం  
వందే కోమలసంస్మితాననమిలారక్షావతీర్ణం హరిం .. 33..

నిత్యం నిర్జితపంకసంభవమహోనేత్రశ్రియం రాఘవం  
రామం పర్వణి చంద్రచారువదనం దిక్పాలకైః సేవితం .  
కర్పూరాగరు చందనార్గ్య హృదయం మందారమాలాంకితం  
విద్యుత్పుంజనిభాంబరావృతతనూం రామం భజే శ్యామలం .. 34..

శ్రీరామం కుశికాత్మజస్య వచనేనాకృప్య బాణాసనం  
మారీచం చ సుబాహుకం శరయుగేనైవాహవే లీలయా .  
కాంతం సుందరకాకపక్షరుచిరం సౌమిత్రిణా సంస్తుతం  
పశ్యామః కమలాముఖే సకరుణం కాలాంబుదశ్యామలం .. 35..

ఆనందరూపం వరదం ప్రసన్నం సింహాసనే సేవితపారిజాతం .  
నీలోత్పలాంగం భువనైకమిత్రం రామం భజే రాఘవరామచంద్రం .. 36..

యుద్ధే వసంతమృదురదృశ్యతబాణవర్షై  
రామః ప్రహరసమయే రజనీచరాణాం .  
రక్షాసుకూలసమయాయ విభీషణాయ  
లంకాధిపత్యమదిశద్రఘురామచంద్రః .. 37..

వేదాంతనాదం సుకృతైకదాసం హతాభిమానం త్రిదశప్రధానే .  
గజేంద్రయానం విగతావసానం శ్రీరామచంద్రం సతతం నమామి .. 38..

శ్రీరామచంద్రం ధృతచాపసాయకం నీలోత్పలాభం నలినాయతేక్షణం .  
సౌమిత్రిణా సేవితపాదపంకజం సీతాసమేతం శరణం భజేఽహం .. 39..

శ్రీరామచంద్ర కరుణాకర దీనబంధో  
సీతాసమేత భరతాఘ్రిజ రాఘవేశ .  
పాపార్తిభంజన భయాతురదీనబంధో  
పాపాంబుధౌ పతితముద్ధర మామనాథం .. 40..

ఇదం శరీరం శతసంధిజర్జరం  
పతత్యవశ్యం పరిణామదుర్లభం .



కిమోషధం పృచ్ఛసి మూఢ దుర్మతే  
నిరామయం రామకథామృతం పివ .. 41..

దశముఖగజసింహం దైత్యగర్వాదరంహం  
కదనభయదహస్తం తారకబ్రహ్మశస్త్రం .  
మణిఖచితకిరీటం మంజులాలాపనాదం  
దశరథకులచంద్రం రామచంద్రం భజేహం .. 42..

లంకావిరామం రణరంగభీమం రాజీవనేత్రం రఘువంశమిత్రం .  
కారుణ్యమూర్తిం కరుణాప్రపూర్తిం శ్రీరామచంద్రం శరణం ప్రపద్యే .. 43..

శ్రీరామచంద్రమనిశం హృదిస్థితం శ్రీరామమిందువదనం ప్రవిభాసం .  
భావయామి నిగమాంతనివాసం భారతీపతినుతం భవవంద్యం .. 44..

కౌమారే రామచంద్రః కమలమృదుపదా శోభయన్ భూమిభాగం  
మాతుశ్చానందకారీ మరకతనికరాకార ఇందీవరాక్షః .  
ఉత్సంగే సన్నివిష్టః పితురమరవరైః స్థూయమానోపకారీ  
నానాలంకారభూషః స్ఫురతు మమ సదా మాయయా రామ ఈశః .. 45..

సన్నద్ధః కవచీ ఖడ్గీ చాపబాణధరో యువా .  
గచ్ఛన్మమార్గతో నిత్యం రామః పాతు సలక్షణః .. 46..

సుగ్రీవమిత్రం పరమం పవిత్రం సీతాకలత్రం నవహేమసూత్రం .  
కారుణ్యపాత్రం శతపత్రనేత్రం శ్రీరామచంద్రం శిరసా నమామి .. 47..

శ్రీరాఘవేతి రమణేతి రఘూద్వహేతి  
రామేతి రావణహరేతి రమాధవేతి .  
సాకేతనాథ సుముఖేతి చ సువ్రతేతి  
వాణీ సదా వదతు రామ హరే హరేతి .. 48..

జయతు జయతు రామో జానకీవల్లభోఽయం  
జయతు జయతు రామశ్చంద్రచూడాఞ్చితాంఘ్రిః .  
జయతు జయతు వాణీనాథనాథః పరాత్మా  
జయతు జయతు రామో నాథనాథః కృపాలుః .. 49..

వరం న యాచే రఘునాథ యుష్మత్పాదాబ్జభక్తిః సతతం మమాస్తు .  
ఇదం ప్రియం నాథ వరం ప్రయచ్ఛ పునః పునస్తామిదమేవ యాచే .. 50..

అంభోధిరోషైరరుణాయమానే నాథస్య మృష్టాస్త్వా నయనే రఘూణాం .  
మరుద్గణైస్తత్క్షణమానుశంకే మందాకినీమంగలసూత్రభంగః .. 51..

అంభోధిస్మయబంధనేన జగదానందేన భూపుత్రికా-  
స్వాంతాంభోభవబాంధవేన నతరక్షాయత్తచిత్తేన మే .  
కర్ణాలంబితకుండలేన దివిషాత్తాణోద్యమేనాశ్రిత-  
శ్రేయః కల్పలతేన మే మతిరియం రామేణ సంవర్ధతాం .. 52..

రామాదౌ జననం కుమారగమనం యజ్ఞప్రతీపాలనం  
శాపాదుద్ధరణం ధనుర్విదలనం సీతాంగనోద్వాహనం .  
లంకాయా దహనం సముద్రతరణం సౌమిత్రిసమ్మోహనం  
రక్షః సంహరణం స్వరాజ్యభవనం చైతద్ధి రామాయణం .. 53..

జన్మాదౌ క్షతురక్షణం మునిపతేః స్థాణోర్మనుర్భంజనం  
వైదేహీగ్రహణం పితుశ్చ వచనాద్ధోరాటవీగాహనం .

కోదండగ్రహణం ఖరాదిమథనం మాయామృగచ్ఛేదనం  
బద్ధాబ్ధిక్రమణం దశాస్యనిధనం చైతద్ధి రామాయణం .. 54..

పూర్వం రామతపోవనానుగమనం హత్వా మృగం కాంచనం  
వైదేహీహరణం జటాయుమరణం సుగ్రీవసంభాషణం .  
బాలీనిగ్రహణం సముద్రతరణం లంకాపురీదాహనం  
పశ్చాద్ద్రావణకుంభకర్ణకదనం చైతద్ధి రామాయణం .. 55..

శాంతం శారదచంద్రకోటిసదృశం చంద్రాభిరామాననం  
చంద్రార్కాగ్నివికాసకుండలధరం చంద్రావతంసస్తుతం .  
వీణాపుస్తకసాక్షసూత్రవిలసద్వ్యాఖ్యానముద్రాకరం  
దేవేశం భరతాదిభిః పరివృతం రామం భజే శ్యామలం .. 56..

కృష్ణం భీమధనుః కఠోరనినదం బ్రహ్మాదిసంవిత్స్మయం  
భాస్వద్వాజిగతేన మార్గమనిశం శాంభోః శిరః కంపనం .  
ద్విగ్ధంతిష్ఠలనం కులాద్రిచలనం సప్తార్ణవోన్మీలనం  
వైదేహీమదనం మదాంధదమనం త్రైలోక్యసమ్మోహనం .. 57..

కంజాతపత్రాయతలోచనాయ కర్ణావతంసోజ్జ్వలకుండలాయ .  
కారుణ్యపాత్రాయ సువంశజాయ నమోఽస్తు రామాయ సలక్షణాయ .. 58..

విద్యున్నిభాంభోదసువిగ్రహాయ విద్యాధరైః సంస్తుతసద్గుణాయ .  
వీరావతారాయ విరాధహంత్రే నమోఽస్తు రామాయ సలక్షణాయ .. 59..

సంసక్తదివ్యాయుధకార్ముకాయ సముద్రగర్వాపహరాయుధాయ .  
సుగ్రీవమిత్రాయ సురారిహంత్రే నమోఽస్తు రామాయ సలక్షణాయ .. 60..

పీతాంబరాలంకృతమధ్యకాయ పితామహేంద్రామరవందితాయ .  
పిత్రే స్వభక్తస్య జనస్య మాత్రే నమోఽస్తు రామాయ సలక్షణాయ .. 61..

నమో నమస్తేఽఖిలపూజితాయ నమో నమశ్చంద్రనిభాననాయ .  
నమో నమస్తే రఘువంశజాయ నమోఽస్తు రామాయ సలక్షణాయ .. 62..

ఇమాని పంచరత్నాని త్రిసంధ్యం యః పఠేన్నరః .  
సర్వపాపవినిర్ముక్తః స యాతి పరమాం గతిం .. 63..

శ్రీరామః కల్పవృక్షో మే విరామః సకలాపదః .  
అభిరామస్త్రీలోకానాం రామః క్షేమం కరోతు నః .. 64..

హృదయసదయచిత్తం చిత్తనాథం గుణానాం  
ఉదధిముదితనిమ్నం నిమ్నగాలంకృతాంఘ్రిం .  
జనకపతితనుజాస్వాంతకాంతోత్పలస్య  
స్ఫురణకరణచంద్రం రామచంద్రం భజేహం .. 65..

వదతు వదతు వాణీ రామ రామేతి నిత్యం  
జపతు జపతు నిత్యం రామపాదారవిందం .  
వదతు వదతు దేహః చింతయేద్ద్రామచంద్రం  
న భవతు మమ పాపం జన్మజన్మాంతరేషు ..

చాపబాణధరః సీతాకామదః కాంతిమాన్సరః .  
సీతాలక్ష్మణసంయుక్తః పాతు మాం రాఘవేశ్వరః .. 67..

ప్రాతః స్మరామి రఘునాథముఖారవిందం

మందస్మితం మధురాభాషి విశాలఫాలం .  
కర్ణావలంబించలకుండలగండభాగం  
కర్ణాంతద్వినయనం నయనాభిరామం .. 68..

ప్రాతర్భజామి రఘునాథపదారవిందం  
రక్షోగణాయ భయదం వరదం నిజేభ్యః .  
యద్రాజసంసది విభిద్య మహేశచాపం  
సీతాకరగ్రహణమంగలమాప సద్యః .. 69..

ప్రాతర్భజామి రఘునాథపదారవిందం  
పద్మాంకుశాదిశుభరేఖశుభావహం మే .  
యోగీంద్రమానసమధువ్రతసేవ్యమానం  
శాపాపహం సపది గౌతమధర్మపత్న్యాః .. 70..

ప్రాతర్వదామి వచసా రఘునాథనామ  
వార్దోషహారి సకలం కలుషం నిహత్య .  
యత్పార్వతీ స్వపతినా సహ భోక్తుకామా  
ప్రీత్యా సహస్రహరినామసమం జజాప ..

ప్రాతః శ్రయే శ్రుతినుతాం రఘునాథమూర్తిం  
నీలాంబుదోత్పలసితేతరరత్ననీలాం .  
ఆముక్తమౌక్తికవిశేషవిభూషణాఢ్యాం  
ధ్యేయాం సమస్తమునిభిర్నిజభృత్యముఖ్యైః .. 72..

యః శ్లోకపంచకమిదం నియతః పఠేత్  
నిత్యం ప్రభాతసమయే పురుషః ప్రబుద్ధః .  
శ్రీరామకింకరజనేషు స ఏవ ముఖ్యో  
భూత్వా ప్రయాతి హరిలోకమనన్యలభ్యం .. 73..

కిం మంత్రైర్బహుభిశ్చ దుష్కరఫలైరాయాసదైస్తద్విదాం  
కించిల్లోపవిధానమాత్రవిఫలైః సంసారదుఃఖావహైః .  
ఏకః సన్నపి సర్వమంత్రఫలదో దోషోజ్ఞతః సర్వదా  
శ్రీరామః శరణం మమేతి పరమో మంత్రోఽయమష్టాక్షరః .. 74..

రామభద్రాశ్రయః సాక్షాద్రామచంద్రో న సంశయః .  
తత్ర కోదండతూణీరావత్ర దండకమండలూ .. 75..

రఘునాథ పదారవిందయోస్తే భ్రమరీభూతమదాంధకారసూర్యః .  
అపరాధశతాలయం కలౌ మామవగృహ్లాతి హి మంగళైః కటాక్షైః .. 76..

రామనామ తవ నామ జపంతః పామరా అపి తరంతి భవాద్భిం .  
అంగసంగిభవదంగులిముద్రః కిం విచిత్రమతరత్కపిరద్భిం .. 77..

శ్రీరామనామామృతమంత్రబీజం సంజీవనం చేన్మనసి ప్రతిష్ఠం .  
హాలాహలం వా ప్రలయానలం వా మృత్యోర్ముఖం వా వితథీకరోతి .. 78..

హో కృష్ణాచ్యుత హో కృపాలయ హరే హో పాండవానాం సఖే  
కావాసి కావాసి సుయోధనావరగతాం హో రక్ష మాం ద్రౌపదీం .  
ఇత్యుక్తౌ క్షయవస్త్రరక్షణతనుర్వోఽరక్షదాశు క్షణే-  
నార్తత్రాణపరాయణః స భగవాన్నారాయణో మే గతిః .. 79..

ఇందీవరదలశ్యామమిందుకోటి నిభాననం .  
కందర్పకోటిలావణ్యం వందేఽహం రఘునందనం .. 80..

కిం యోగశాస్త్రైః కిమశేషవిద్యయా  
కిం యోగగంగాదివిశేషతీర్థైః .  
కిం బ్రహ్మచర్యాశ్రమసంచరేణ  
భక్తిర్నచేత్తే రఘువంశకీర్త్యాం .. 81..

హే రామ భద్రాశ్రయ హే కృపాలో హే భక్తలోకైకశరణ్యమూర్తే .  
పునీహి మాం త్వచ్ఛరణారవిందం జగత్పవిత్రం శరణం మమాస్తు .. 82..

హే రామ భద్రాశ్రయ యోగిచంద్ర ప్రసన్నమూర్తౌ పరిదృశ్యమానే .  
తాపత్రయం నాశముపైతి పుంసాం మమాంధకారం వినిహంతు నద్యః .. 83..

నీలాభ్రబృంద నిఖిలేశ జగన్నివాస  
రాజీవనేత్ర రమణీయ గుణాభిరామ .  
శ్రీరామ దైత్యకులమర్దన రామచంద్ర  
త్వత్పాదపద్మమనిశం కలయామి చిత్తే .. 84..

కువలయదలనీలః పీతవాసాః స్మితాస్యో  
వివిధరుచిరభూషాభూషితో దివ్యముర్తిః .  
దశరథకులనాథో జానకీప్రాణనాథో  
నివసతు మమ చిత్తే సర్వదా రామచంద్రః .. 85..

సజలజలదనీలం సన్నునిస్తుత్యలీలం  
సుగమనిగమమూలం యాతుధానాంతకాలం .  
దశరథనృపబాలం సత్పుషాపూర్ణలీలం  
భజతు భువనఖేలం భక్తసంస్తుత్యశీలం .. 86..

దశరథవరపుత్రం జానకీసత్కులత్రయం  
దశముఖహరదక్షం పద్మపత్రాయతాక్షం .  
కరధృతశరచాపం చారుముక్తాకలాపం  
రఘుకులనృపవర్ణ్యం రామమీడే శరణ్యం .. 87..

రామం వీరాసనస్థం విమలరవినిభం భాసమానస్వరూపం  
శ్యామం సీతాసమేతం స్మితరుచిరముఖం కుండలోద్ధీప్తగండం .  
శ్రీవత్సం శ్రీనివాసం సురవిటపితటన్యస్తసింహాసనస్థం  
దివ్యాకల్పోజ్జ్వలాంగం దివిజపతినుతం ధ్యానయజ్ఞేన యజ్ఞే .. 88..

శ్రీరామభద్రాశ్రయసద్గురూణాం పాదారవిందం భజతాం నరాణాం .  
ఆరోగ్యమైశ్వర్యమనంతకీర్తిం అంతే చ విష్ణోః పదమస్తి సత్యం .. 89..

రణహతదనుజేంద్రో రాజరాజాత్మచంద్రః  
సమదరిపుమృగేంద్రః సన్మనోఽమోఘాధిచంద్రః .  
లలితఘననగేంద్రో లక్ష్మణానందసాంద్రో  
మహితసుజనచంద్రో మైథిలీప్రాణచంద్రః .. 90..

నమః కోదండహస్తాయ సంధీకృతశరాయ చ .  
దండితాఖిలదైత్యాయ రామాయాపన్నివారిణే .. 91..

న జానన్ జానకీజానౌ రామే తత్త్వమపి ప్రభౌ .  
ధిక్ కుర్యాద్యమదూతాన్ స యో నరస్తత్త్వమీహతే .. 92..

రామో మే హృది సన్నిధిం రమయతాం రామం భజే దుష్కృతం  
రామేణాపహృతం నమో భగవతే రామాయ రామాచ్ఛభం .

వక్షే శ్రీరఘునందనస్య సుకృతేర్దాసోస్త్వహం సర్వదా  
నిత్యం కోసలకన్యకాప్రియసుతే రామే మనో వర్తతాం .. 93..

కోదండనిర్ముక్తశరాగ్రఖండనం ప్రచండవిష్వగ్బుజదండమండనం .  
ప్రచండచండాంశుసమానమండనం భజామి రామం రణరంగమండనం .. 94..

సింహాసనస్థం మునిసిద్ధసేవ్యం రక్తోత్పలాలంకృతపాదపద్మం .  
సీతాసమేతం శశిసూర్యనేత్రం రామం భజే రాఘవరామచంద్రం .. 95..

దయారూపే భూపే రఘుకులకలాపే సుహృదయే  
భుజస్తంభే దంభేతరవిజయగుంభే విహరతాం .  
మహావీరే ధీరే దశరథకుమారే పరిసరద్  
గుణారామే రామే దశముఖవిరామే మమ మనః .. 96..

గతేష్వనేకేషు భవేషు పాపవ్రతేష్వమూర్తేషు న యోగితీర్థైః .  
విత్తస్తనర్వేషు నృణాం కులేశే సంజాయతే భక్తిరనంతమీడే .. 97..

శ్రీరామభద్రాశ్రితయోగివర్య  
పాదాబ్జయుగ్మం సతతం భజేఽహం .  
యచ్ఛుష్షపీ ధామ జనప్రవేశం  
తచ్ఛుష్షపీ పశ్యతి యస్య చేతః .. 98..

న గ్రస్తస్తమసా న చాహ్ని మలినో దర్శేన నో కర్మితో  
నైవాస్తం గతవాన్ న చాంకితతనుర్నో పాక్షికశ్రీరపి .  
లోకాలోకనగేంద్రలంఘనవిధౌ నో పంగుభావంగతో  
నిర్దోషో గుణసాగరద్రఘపతేస్తేజో యశశ్చంద్రమాః .. 99..

నాగానామయుతం తురంగనియుతం సార్థం రథానాం శతం  
పాదాతాః శతకోటియుద్ధదలితా నృత్యత్కబంధో రణే .  
ఏవం కోటిసహస్రనర్తనవిధౌ చంచచ్చలద్వంటికా  
యామార్థం పరమాత్మనో రఘుపతేః కోదండఘంటారవః .. 100..

భజేహం సదా రామమిందీవరాభం భవారణ్యదావానలాభాభిధేయం .  
భవానీహృదా భావితానందరూపం భవాభావహేతుం భవానీప్రసన్నం .. 101..

సురానీక దుఃఖౌఘనాశైక హేతుం నరాకారదేహం నిరాకారమీడ్యం .  
పరేశం పరానందరూపం వరేణ్యం హరిం రామమీశం భజే భారనాశం .. 102..

ప్రపన్నాఖిలానందదోహప్రపన్నం ప్రపన్నార్చినిఃశేషనాశాభిధానం .  
తపోయోగయోగీశభావాభిభావ్యం కపీశాదిమిత్రం భజే రామచంద్రం .. 103..

స్ఫురద్రత్నకేయూర హారాభిరామం  
ధరాభారభూతాసురానీకదావం .  
శరచ్ఛంద్రవక్త్రం లసత్పద్మనేత్రం  
దురాసాద్యపారం భజే రామచంద్రం .. 104..

సురాధీశనీలాభనీలాంగకాంతిం విరాధాదిరక్షోగణానీకనాశం .  
కిరీటాదిశోభం పురారాతిలాభం భజే రామచంద్రం రఘూనామధీంద్రం .. 105..

లసచచ్ఛంద్రకోటిప్రకాశాది పీఠే  
సమాసీనమంకే సమాదాయ సీతాం .  
స్ఫురద్ధేమవర్ణాం లసత్కంజపుంజాం  
భజే రామచంద్రం నివృత్త్యాదితంత్రం .. 106..



సదా భోగభాజాం సుదూరే విభాంతం ముదా యోగభాజామదూరే విభాంతం .  
చిదానందకందం సదా రాఘవేశం విదేహాత్మజానందకందం ప్రపద్యే .. 107..

మహాయోగమాయావిశేషానుయుక్తో విభాసీశ లీలానరాకారవృత్తిః .  
త్వదానందలీలాకథాపూర్ణకంఠాః సదానందరూపా భవంతీహ లోకే .. 108..

యస్య ప్రాణనివారణావనకృతే స్యాతాం నిదానౌ విభోః  
ఐంద్రధాన్వంక్షపతేః కృపాజలనిధౌ కోపప్రసాదౌ ముదే .  
భూయాద్వాసవనీలసన్నిభతనుర్వామాంకసేవ్యద్వధూః  
సోఽయం దుష్టనిశాటపాటనపటుః శ్రీరాఘవో నః సదా .. 109..

దృష్టో వా కలుషాత్మకోఽపి పిశునో దుర్మార్గసంచారి వా  
మాతృష్నోఽపి పితృఘ్నవర్తనరతః సన్మోనినిందాపరః .  
యోఽయం స్మృత్యమృతం తథా మధురసం వక్తా చ శ్రేతా లిఖేత్  
స ప్రాప్నోతి నిరంతరైహికసుఖం నిర్వాణ సౌఖ్యం తతః .. 110..

ఇతి శ్రీరామకర్ణామృతం సంపూర్ణం .

Proofread by PSA Easwaran psaeaswaran at gmail.com

% Text title	: rAmakarNAmRRitam
% File name	: rAmakarNAmRRitam.itx
% itxttitle	: rAmakarNAmRRitam
% engtitle	: rAmakarNAmRRitam
% Category	: raama
% Location	: doc_raama
% Sublocation	: raama
% Language	: Sanskrit
% Subject	: philosophy/hinduism/religion
% Proofread by	: PSA Easwaran psaeaswaran at gmail.com
% Indexextra	: ( VSM 1 PDF )
% Latest update	: March 10, 2018
% Send corrections to	: sanskrit@cheerful.com
% Site access	: https://sanskritdocuments.org

This text is prepared by volunteers and is to be used for personal study and research. The file is not to be copied or reposted for promotion of any website or individuals or for commercial purpose without permission. Please help to maintain respect for volunteer spirit.

[Home](#)[Sitemap](#)[Blog](#)[Contributors](#)[Volunteering](#)[GuestBook](#)[FAQ](#)[Search](#)